

സബ്മിഷൻ

(1) വിജിലൻസ് ഡയറക്ടർക്കെതിരെ നൽകിയ പരാതി

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ, ഈ സംസ്ഥാന ഗവൺമെന്റിൽ ഉന്നത ഉദ്യോഗസ്ഥർ തമ്മിലുള്ള കിടമത്സരവും പ്രതികാരനടപടികളും മൂലം ഭരണസിരാകേന്ദ്രം ആകെ സ്കന്ദിച്ചിരിക്കുകയാണ്. സെക്രട്ടേറിയറ്റിലും മറ്റുവകുപ്പുകളിലും ഇതുമൂലം കാര്യക്ഷമമായ പ്രവർത്തനങ്ങൾ നടക്കുന്നില്ല. ഐ.എ.എസ്./ഐ.പി.എസ്. ഉദ്യോഗസ്ഥർ തമ്മിലുള്ള അഭിപ്രായവ്യത്യാസങ്ങളും പരസ്പര പഴിചാരലും വർദ്ധിച്ചുവരികയാണ്. ഈ ഗവൺമെന്റ് അധികാരത്തിൽ വന്നതിനുശേഷം ആദ്യം ഡി.ജി.പി. ആയിരുന്ന ശ്രീ. സെൻകുമാർ അവധിയിൽ പോകുകയുണ്ടായി. ഡി.ജി.പി. ആയ ശ്രീ. ശങ്കർ റെഡ്ഡി ഹൈക്കോടതിയിൽ വിജിലൻസിനെതിരെ പരാതി കൊടുക്കുകയുണ്ടായി. തന്റെ ഫോൺ ചോർത്തുനന്നുവെന്ന പരാതി ഡോ. ജേക്കബ് തോമസ് മുഖ്യമന്ത്രിക്കും ഡി.ജി.പി.യ്ക്കും നൽകുകയുണ്ടായി. ഐ.എ.എസ്. ഓഫീസർമാർ മുഖ്യമന്ത്രിയെക്കണ്ട് പരാതി പറയുന്നു. തന്നെ ഭയപ്പെടുത്തുന്നുവെന്ന് പറഞ്ഞ് അഡീഷണൽ ചീഫ് സെക്രട്ടറി(ഫൈനാൻസ്) മുഖ്യമന്ത്രിക്ക് പരാതിനൽകുന്നു. അഡീഷണൽ ചീഫ് സെക്രട്ടറി (ഫൈനാൻസ്) ശ്രീ. കെ. എം. എബ്രഹാം മുഖ്യമന്ത്രിക്ക് നൽകിയ

കത്താണ് എന്റെ കയ്യിലുള്ളത്. അതിലെ ചില പ്രസക്തഭാഗങ്ങൾ ഞാൻ വായിക്കാം

- "From the manner in which the search was authorised 'on orders from above' even prior to taking preliminary statement from me, I have genuine apprehensions that Dr. Jacob Thomas, Director of Vigilance Investigation was attempting to intimidate me and officers of the Finance Inspection Wing from completing the report and was there by attempting thwart the process of a fair and impartial enquiry." അദ്ദേഹം കത്തിന്റെ അവസാനഭാഗത്ത് പറയുന്നു -

"The action of ordering the search even before meeting me and taking a preliminary statement from me and the unconventional manner in which the search was carried out also makes me believe that Dr. Jacob Thomas was acting vengefully against me in retaliation for having recommended disciplinary action against him in the Finance Inspection report for the irregularities committed by him and causing loss to the public exchequer."

ബോധപൂർവ്വമായി ഫിനാൻസ് ഇൻസ്പെക്ഷൻ വിംഗിന്റെ റിപ്പോർട്ട് തയ്യാറാകുന്നതിന് മുമ്പ് ആ നടപടിക്ക് മുതിരുന്നതിന്റെ ഫലമായി എന്നിൽനിന്നും മൊഴി എടുക്കാതെ, പ്രാഥമിക അന്വേഷണം നടത്താതെ എന്റെ വീട് സർച്ച് ചെയ്ത നടപടി അങ്ങേയറ്റം

ദൗർഭാഗ്യകരമാണ്. എന്നെ ഭയപ്പെടുത്താൻ വേണ്ടി ചെയ്തിട്ടുള്ളതാണെന്നാണ് കേരളത്തിലെ അഡീഷണൽ ചീഫ് സെക്രട്ടറി ആയ ഫൈനാൻസ് ഡിപ്പാർട്ട്മെന്റിന്റെ ചുമതല വഹിക്കുന്ന ശ്രീ. കെ. എം. എബ്രഹാം തന്റെ കത്തിലൂടെ ഇന്നലെ മുഖ്യമന്ത്രിയെ അറിയിച്ചിട്ടുള്ളത്. സംസ്ഥാനത്ത് അഴിമതിക്കാരായ ആളുകളെ നിലയ്ക്ക് നിർത്തുന്നതിൽ, അവരുടെ പേരിൽ നടപടി സ്വീകരിക്കുന്നതിൽ ആർക്കും പരാതി ഉണ്ടാകില്ല. പക്ഷെ അതിന് നിയമപരമായ നടപടികൾ ഉണ്ടാകണം. അഴിമതിക്കെതിരെയുള്ള നടപടികൾ സ്വീകരിക്കുന്നതിനെ ഞങ്ങളും സ്വാഗതം ചെയ്യുന്നു. അതിൽ പ്രതികാരമുണ്ടാകാൻ പാടില്ല, മന:പൂർവ്വമായി ഒരു കിടമത്സരത്തിന്റെ അടിസ്ഥാനത്തിലാകാൻ പാടില്ല. സർച്ച് വാറന്റ് ഇല്ലാതെ എ.സി.എസ്. (ഫൈനാൻസ്)-ന്റെ വീട് എങ്ങനെ സെർച്ച് ചെയ്യും? ഞാനും വിജിലൻസ് ഡിപ്പാർട്ട്മെന്റിന്റെ ചുമതല വഹിച്ചിട്ടുള്ള ഒരു മന്ത്രി ആയിരുന്നു. സാധാരണഗതിയിൽ ഒരു ഉദ്യോഗസ്ഥന്റെയോ അല്ലെങ്കിൽ പൊതുപ്രവർത്തകരുടെയോ വീട് സെർച്ച് ചെയ്യണമെങ്കിൽ കോടതിയിൽനിന്നും അനുവാദം വാങ്ങുകയും സെർച്ച് വാറന്റ് ഉണ്ടാകുകയും ചെയ്യും. ആ നടപടിക്രമങ്ങൾ പാലിക്കുകയാണ് വേണ്ടത്. അഡീഷണൽ ചീഫ് സെക്രട്ടറി (ഫൈനാൻസ്)-യുടെ പരാതി മുഖ്യമന്ത്രിക്ക് നൽകിയത് ധനകാര്യ വകുപ്പുമന്ത്രിയുടെ അനുവാദത്തോടുകൂടി

ആണോ എന്നുള്ളത് ഞങ്ങൾക്ക് അറിയാൻ താൽപ്പര്യമുണ്ട്. ഐ.എ.എസ്. ഉദ്യോഗസ്ഥർ എല്ലാവരും ചേർന്ന് ചീഫ് സെക്രട്ടറിയെ കാണുകയും പരാതി പറയുകയും മുഖ്യമന്ത്രിയെ നേരത്തെ പോയി കണ്ടുവെന്നും പറയുന്നു. സാധാരണരീതിയിൽ നമ്മുടെ സിവിൽ സർവ്വീസിൽ ഉണ്ടാകാൻ പാടില്ലാത്തൊരു കാര്യമാണ് ഇവിടെ ഉണ്ടായത്. വളരെ അപൂർവ്വമായ സന്ദർഭങ്ങളിലാണ് ഐ.എ.എസ്./ഐ.പി.എസ്. ഉദ്യോഗസ്ഥന്മാർ, തങ്ങളുടെ പരാതി ബോധിപ്പിക്കാൻ മുഖ്യമന്ത്രിയെയോ ബ്യൂറോക്രസിയുടെ തലവനായ, സിവിൽ സർവ്വീസിന്റെ തലവനായ ചീഫ് സെക്രട്ടറിയെ കാണുന്നത്. അസാധാരണമായ സന്ദർഭങ്ങളിൽ മാത്രമാണ് അങ്ങനെ ചെയ്യാറുള്ളത്. സാധാരണ ജനങ്ങളുടെ പ്രശ്നങ്ങൾക്ക് പരിഹാരം കാണേണ്ട ഉദ്യോഗസ്ഥർ, ലക്ഷക്കണക്കിന് രൂപ ശമ്പളം വാങ്ങുന്ന ഉദ്യോഗസ്ഥർ, ഇന്നലെ മുഖ്യമന്ത്രി പറഞ്ഞതുപോലെ, പബ്ലിസിറ്റി മാനിയയ്ക്കുവേണ്ടിയാണോ എല്ലാം ചെയ്യുന്നത്; ഇവർക്കൊക്കെ പബ്ലിസിറ്റി മാനിയോ വന്നിട്ടുണ്ടോ; ഇവർ പരസ്പരം തല്ലുന്നു; ഇതുകൊണ്ട് ജനങ്ങൾക്ക് എന്തുപ്രയോജനമാണ് ഉള്ളത്? ഇവർ തമ്മിലുള്ള മത്സരം കാരണം സാധാരണക്കാരായ ജനങ്ങളുടെ പ്രശ്നങ്ങൾക്ക് പരിഹാരം കാണാൻ സാധിക്കുന്നില്ല. കേരളത്തിലെ ഭരണസംവിധാനം നാഥനില്ലാ കളരിയായി മാറിയിരിക്കുന്നു; ഇതിൽ

മുഖ്യമന്ത്രിക്ക് നിയന്ത്രണമില്ലാതായിരിക്കുന്നു; ഐ.എ.എസ്./ഐ.പി.എസ്. ഉദ്യോഗസ്ഥർ തമ്മിലടിക്കുന്നു; മുതിർന്ന ഐ.എ.എസ്./ഐ.പി.എസ്. ഉദ്യോഗസ്ഥർ തമ്മിൽ ശീതസമരം നടത്തുന്നു. ഈ വിഷയം സർക്കാർ ഗൗരവമായി എടുത്തില്ലെങ്കിൽ ഇതിന്റെ ബുദ്ധിമുട്ട് അനുഭവിക്കുന്നത് ജനങ്ങളാണ്. അതുകൊണ്ടാണ് ഞാൻ ഈ വിഷയം സബ്മിഷനായി അവതരിപ്പിച്ചത്. കേരളത്തിൽ ഒരു ഭരണസ്തംഭനം നിലനിൽക്കുന്നു. ബഹുമാനപ്പെട്ട മുഖ്യമന്ത്രി ഇക്കാര്യത്തിൽ അടിയന്തര നടപടികൾ സ്വീകരിക്കേണ്ടിയിരിക്കുന്നുവെന്നാണ് എനിക്ക് പറയാനുള്ളത്.

മുഖ്യമന്ത്രി (ശ്രീ. പിണറായി വിജയൻ): സർ, ഇവിടെ ഉന്നത ഉദ്യോഗസ്ഥർ തമ്മിൽ കിടമത്സരം നടക്കുന്നുവെന്ന് പറയുന്നത് ശരിയായ കാര്യമല്ല. എന്നാൽ ബഹുമാനപ്പെട്ട പ്രതിപക്ഷ നേതാവ് ഉന്നയിച്ച കാര്യങ്ങളിൽ കുറേഭാഗം വസ്തുതയുള്ളതാണ്. അഡീഷണൽ ചീഫ് സെക്രട്ടറി ശ്രീ. കെ. എം. എബ്രഹാം 27-10-2016-ൽ വിജിലൻസ് ഡയറക്ടർക്കെതിരെ രേഖാമൂലം നൽകിയിട്ടുണ്ട്. ആ പരാതിയുടെ പകർപ്പ് അദ്ദേഹത്തിന്റെ കയ്യിലുണ്ട്. അതിന്റെ ചില ഭാഗങ്ങളാണ് ഇവിടെ പരാമർശിച്ചത്. വരവിൽക്കവിഞ്ഞ സ്വത്ത് സമ്പാദിച്ചുവെന്ന് ആരോപിച്ചുകൊണ്ട് ശ്രീ. കെ. എം. എബ്രഹാമിനെതിരെ ശ്രീ. ജോമോൻ

പുത്തൻപുരയ്ക്കൽ 30-11-2015-ൽ അന്നത്തെ ചീഫ് സെക്രട്ടറിയായ ശ്രീ. ജിജി
 തോംസൺ പരാതി നൽകുകയുണ്ടായി. അതിൽ ശ്രീ. കെ. എം. എബ്രഹാം
 നൽകിയ വിശദീകരണം തൃപ്തികരമായതിനാൽ വിജിലൻസ് അന്വേഷണം
 നടത്തുന്നതിനും പ്രോസിക്യൂട്ട് ചെയ്യുന്നതിനുമുള്ള അനുമതിക്കായി ശ്രീ. ജോമോൻ
 പുത്തൻപുരയ്ക്കൽ സമർപ്പിച്ച അപേക്ഷകൾ പരിഗണിക്കാൻ നിർവ്യാഹമില്ലെന്ന് 02-
 03-2016-ൽ അറിയിക്കുകയാണ് ഉണ്ടായത്. അതേസമയം ശ്രീ. ജോമോൻ
 പുത്തൻപുരയ്ക്കൽ തൃശ്ശൂർ വിജിലൻസ് കോടതിയിൽ ഫയൽ ചെയ്ത പരാതിയിൽ
 കോടതി ക്രിമിനൽ എം.പി. നം 62/2016 ആയി പരിഗണിച്ച കേസിൽ
 അധികാരപരിധിയില്ലെന്ന കാരണത്താൽ അത് തള്ളുകയും ചെയ്തു. എന്നാൽ
 ബഹുമാനപ്പെട്ട തിരുവനന്തപുരം എൻക്വയറി കമ്മീഷണർ ആന്റ്
 സ്പെഷ്യൽ ജഡ്ജ് കോടതി മുമ്പാകെ ക്രിമിനൽ എം.പി.
 നം.298/16-ാം നമ്പരായി 15.10.2016-ന് ശ്രീ. ജോമോൻ പുത്തൻപുരയ്ക്കൽ
 ഡോ.കെ.എം.എബ്രഹാമിനെതിരെ വീണ്ടും
 അന്വേഷണം നടത്തുന്നതിലേയ്ക്കായി സമർപ്പിച്ച പരാതികേട്ട
 കോടതി അന്വേഷണത്തിന് ഉത്തരവിടുകയും 07.11.2016-ൽ അന്വേഷണ
 റിപ്പോർട്ട് സമർപ്പിക്കാൻ നിർദ്ദേശം നൽകുകയും ചെയ്തു. പ്രസ്തുത കോടതി

ഉത്തരവിന്റെ വെളിച്ചത്തിൽ വിജിലൻസ് ആന്റ് ആന്റി കറപ്ഷൻ ബ്യൂറോ ഡയറക്ടറുടെ ഉത്തരവിൻ പ്രകാരം തിരുവനന്തപുരം വിജിലൻസ് ആന്റ് ആന്റികറപ്ഷൻ ബ്യൂറോ സ്പെഷ്യൽ സെൽ പോലീസ് സൂപ്രണ്ട് ക്യു.വി. 25/2016/എസ്.സി.ടി ആയി ഒരു ത്വരിതാനുബന്ധം നടത്തിവരുന്നു.

അനുബന്ധത്തിലിരിക്കുന്ന വിഷയത്തെക്കുറിച്ച് കൂടുതലായി പറയുന്നത് ഉചിതമല്ല. അതിനാൽ അതിന്റെ വിശദാംശങ്ങളിലേയ്ക്ക് കടക്കുന്നില്ല. ഈ അനുബന്ധത്തിന്റെ ഭാഗമായി അദ്ദേഹത്തിന്റെ വസതിയിൽ നടത്തിയ പരിശോധനയെക്കുറിച്ചാണ് ഇപ്പോൾ ഡോ. കെ. എം. എബ്രഹാം പരാതി നൽകിയിരിക്കുന്നത്. ഡോ. കെ. എം. എബ്രഹാമിനെപ്പോലുള്ള ഒരാൾ പരാതി ഉന്നയിക്കുമ്പോൾ അത് ഗൗരവമായിത്തന്നെ പരിഗണിക്കപ്പെടും. പരാതിയിൽ പറയുന്ന കാര്യങ്ങളിൽ പരിശോധനയും നടത്തും. നടപടിക്രമങ്ങൾ ശരിയായ രീതിയിൽ പാലിച്ചിട്ടുണ്ടോയെന്ന കാര്യവും പരിശോധിക്കുന്നതാണ്. പരാതി സംബന്ധിച്ച് പരിശോധന നടത്തുമെന്ന് പറയുമ്പോൾ എനിക്ക് ലഭിച്ചിട്ടുള്ള വിവരങ്ങൾ ഇപ്പോൾ പറയുന്നത് ശരിയല്ല. അതുകൊണ്ട് ഞാൻ പറയുന്നില്ല. ഇക്കാര്യങ്ങളിൽ ചുമതല വഹിച്ച് പ്രവർത്തിച്ച ബന്ധപ്പെട്ട ഉദ്യോഗസ്ഥനിൽനിന്നും ഇതിനകംതന്നെ വിശദീകരണം ആവശ്യപ്പെട്ടിട്ടുണ്ട്. നമ്മുടെ സംസ്ഥാനത്തുണ്ടായ ചില

പ്രത്യേകതകൾ കാരണം ഒട്ടേറെ ഉദ്യോഗസ്ഥർക്ക് പ്രത്യേകമായ സാഹചര്യം സൃഷ്ടിക്കപ്പെട്ടിട്ടുണ്ട്. ഡി.ജി.പി. ആയിരുന്ന ശ്രീ. ടി. പി. സെൻകുമാർ അവധിയിലാണെന്ന് നേരത്തെ സൂചിപ്പിക്കുകയുണ്ടായി. അദ്ദേഹത്തിന് കൊടുത്ത ചുമതല നിർവ്വഹിക്കാൻ തയ്യാറല്ലാത്തതിനാലാണ് അദ്ദേഹം അവധിയിൽ പോയത്. അല്ലാതെ സർക്കാരിന്റെ എന്തെങ്കിലും പ്രത്യേകമായ നിലപാടിന്റെ ഫലമായല്ല. ഡി.ജി.പി. സ്ഥാനത്തും സംസ്ഥാന പോലീസ് ചീഫ് പദവിയിലും അദ്ദേഹത്തെ നിയമിക്കാൻ സാധിക്കില്ല എന്ന നിലപാട് ഗവൺമെന്റ് സ്വീകരിച്ചു. എന്നാൽ അദ്ദേഹത്തിന്റെ എല്ലാ അവകാശങ്ങളും അംഗീകരിച്ചുകൊണ്ടുതന്നെ മറ്റൊരു സ്ഥാനത്ത് അദ്ദേഹത്തെ നിയോഗിക്കുകയും ചെയ്തു. അദ്ദേഹമത് ഏറ്റെടുക്കാൻ തയ്യാറാകാതെ ലീവിൽ പോയതാണ്. അങ്ങ് ശ്രീ. ആർ. ശങ്കർ റെഡ്ഡിയുടെ കാര്യം പറയുകയുണ്ടായി. അത് അദ്ദേഹത്തിന്റെതന്നെ മുൻകാല ചെയ്തികളുടെ ഭാഗമായാണ് കോടതിയെ സമീപിക്കേണ്ടിവന്നത്. സർക്കാരിന്റെ ഏതെങ്കിലും തരത്തിലുള്ള പങ്കാളിത്തത്തിന്റെ ഭാഗമായി വന്നതല്ല. ഡോ. ജേക്കബ് തോമസിന്റെ ഫോൺ ചോർത്തലുമായി ബന്ധപ്പെട്ട വിഷയം നമ്മൾ വിശദമായി ചർച്ച ചെയ്തതാണ്. ഞാൻ അത് ആവർത്തിക്കുന്നില്ല. അതൊരു പത്രവാർത്തയെ അടിസ്ഥാനപ്പെടുത്തി അദ്ദേഹം ഉന്നയിച്ച കാര്യമായിരുന്നു. ഇവിടെയുണ്ടാകുന്ന പ്രശ്നം, അഴിമതി വലിയ

തോതിൽ ഉയർന്നുവരുന്നു എന്നതാണ്. അഴിമതി കാണിച്ചുവരുണ്ടാകാം, ചിലരെ ക്രൂശിക്കുന്നതിനുവേണ്ടി അഴിമതി ആരോപണങ്ങൾ ഉന്നയിക്കുന്നുമുണ്ടാകാം. പക്ഷേ ഇന്നത്തെ കാലത്ത് ആരോപണം വന്നാൽ അതുമായി ബന്ധപ്പെട്ടുള്ള നടപടികൾ സ്വാഭാവികമായും ബന്ധപ്പെട്ട ഏജൻസികൾ സ്വീകരിക്കുന്നു. ആ ഏജൻസിയുടെ തലപ്പത്ത് ആരാണോ ഇരിക്കുന്നത് അതിന്റേതായ പ്രശ്നങ്ങൾ അദ്ദേഹത്തിന് നേരിടേണ്ടിവരുന്നു. ഇങ്ങനെയൊരു കാര്യം ഇവിടെ സംഭവിക്കുന്നുണ്ടെന്നത് നമ്മൾ മറക്കാൻ പാടില്ല. എന്നാൽ പ്രധാന ഉദ്യോഗസ്ഥരുടെ കാര്യത്തിൽ പരാതികൾ ഒട്ടേറെ നിലനിൽക്കുന്നതുകൊണ്ട് ആ പരാതികൾ എങ്ങനെ കൈകാര്യം ചെയ്യണം എന്നതുസംബന്ധിച്ച് ചില കാര്യങ്ങൾ ചെയ്യാൻ ഉദ്ദേശിക്കുന്നുണ്ട്. ഇക്കാര്യത്തിൽ നേരെ തന്നെ അന്വേഷണം നടത്തുക എന്നതിനുപകരം ഒരു പ്രാഥമികമായ പരിശോധന വേണം. പരാതി ലഭിച്ചാൽ ആ പരാതിയുടെ നിജസ്ഥിതി എന്താണെന്ന് പരിശോധിക്കാനുള്ള പ്രാഥമികമായ പരിശോധന വിജിലൻസ് തന്നെ നടത്തണം. അതോടൊപ്പം പരാതിയിൽ ഉന്നയിച്ച കാര്യങ്ങൾ ശരിയാണോ എന്നത് പരിശോധിക്കാനുള്ള ഒരു ഫാക്ട് ചേർക്കിയിട്ടുള്ള കടക്കേണ്ടതായിട്ടുണ്ട്. അപ്പോഴാണ് കാര്യങ്ങൾ വസ്തുതാപരമാണോയെന്ന് മനസ്സിലാകുന്നത്. അതോടൊപ്പം ഇത് നിലനിൽക്കുന്നതാണോ എന്ന ലീഗൽചെക്കും നടത്തണം.

ഇത്തരമൊരു പരാതിയുണ്ടാകാനുള്ള സാഹചര്യവുമായി ബന്ധപ്പെട്ട ഒരു സാഹചര്യചെക്കും നടത്തേണ്ടതായിട്ടുണ്ട്. ഇത്രയൊക്കെ നടത്തിയാൽ ഒരു ഉദ്യോഗസ്ഥനെതിരെ വെറുതെ പരാതി വന്നതാണെങ്കിൽ അത് പരാതിയുടെ അന്വേഷണം തുടങ്ങുന്നതിനുമുമ്പുതന്നെ വിജിലൻസിന് മനസ്സിലാക്കാൻ സാധിക്കും.

പ്രതിപക്ഷനേതാവ് (ശ്രീ. രമേശ് ചെന്നിത്തല): സർ, അങ്ങ് ഇതൊരു പുതിയ കാര്യമായാണ് ഇവിടെ അവതരിപ്പിക്കുന്നത്. എന്നാൽ വിജിലൻസ് മാന്വൽ അനുസരിച്ച് ഇത്തരം കേസുകൾ വന്നാൽ പ്രാഥമികമായ അന്വേഷണം നടത്തി മാത്രമേ മുന്നോട്ടുപോകാവൂ എന്ന വ്യവസ്ഥയുണ്ട്. ഇതുമായി ബന്ധപ്പെട്ട് സിരാജുദീൻ Vs സ്റ്റേറ്റ് ഓഫ് മദ്രാസ് എന്ന സുപ്രീം കോടതി വിധി തന്നെയുണ്ട്. പ്രാഥമിക അന്വേഷണം നടത്തണമെന്നത് ആരും പാലിക്കാറില്ല.

ശ്രീ. പിണറായി വിജയൻ: സർ, ഇപ്പോൾ നടന്നുവരുന്ന പ്രാഥമിക അന്വേഷണം എന്നുപറയുന്നത് നിങ്ങൾ നേരത്തെ പറഞ്ഞ ക്യു.വി.-യിൽ ഉൾപ്പെട്ടതാണ്. പ്രാഥമിക അന്വേഷണത്തിലേയ്ക്ക് നേരിട്ട് കടക്കുകയാണ്. ആ അന്വേഷണമല്ല ഞാൻ പറഞ്ഞത്. വിജിലൻസിന്റെ അന്വേഷണം ആരംഭിക്കുന്നതിനുമുമ്പുതന്നെ ലഭിച്ച പരാതിയുടെ നിജസ്ഥിതി എന്താണെന്ന് പരിശോധിക്കാൻ മേൽപ്പറഞ്ഞ മൂന്ന് നാല് കാര്യങ്ങൾ ചെയ്യേണ്ടതുണ്ട്.

ശ്രീ. കെ. സി. ജോസഫ്: സർ, അഴിമതി അന്വേഷിക്കേണ്ട വിജിലൻസ്

വകുപ്പിന്റെ തലപ്പത്തുള്ള ഉദ്യോഗസ്ഥനെതിരായിത്തന്നെ ഫിനാൻസിന്റെ ഇൻസ്പെക്ഷൻ വിംഗിന്റെ അഴിമതിയാരോപണം സംബന്ധിച്ച റിപ്പോർട്ടുകൾ, അദ്ദേഹത്തിനെതിരായി സി.ബി.ഐ. അന്വേഷിക്കാനുള്ള തീരുമാനങ്ങൾ, അതിനെതിരെ അദ്ദേഹത്തിനുവേണ്ടി എ.ജി. ഹാജരാകുന്നതായ വാർത്തകൾ ഇവയെല്ലാം വിജിലൻസിന്റെ ക്രെഡിബിലിറ്റിയെ ബാധിക്കുന്നില്ലേ?

ശ്രീ. പിണറായി വിജയൻ: സർ, വിജിലൻസിനെ പ്രതികൂലമായി

ബാധിക്കുന്ന ഒരു കാര്യവും ഇപ്പോഴുണ്ടായിട്ടില്ല. അങ്ങ് ഉന്നയിച്ച ആദ്യ ഭാഗത്തിന്റെ മെറിറ്റിലേയ്ക്ക് ഞാൻ കടക്കുന്നില്ല. പക്ഷേ ഡോ. ജേക്കബ് തോമസ് എന്ന വിജിലൻസ് ഡയറക്ടർ വിജിലൻസിന് നേതൃത്വം കൊടുക്കാൻ പറ്റിയ ഒരു ഉദ്യോഗസ്ഥൻ തന്നെയാണ്. അതുമായി ബന്ധപ്പെട്ട് അദ്ദേഹം നടത്തുന്ന പ്രവർത്തനങ്ങളിൽ ഏതെങ്കിലും തരത്തിൽ ഒരു വിജിലൻസ് ഡയറക്ടർക്ക് ചേരാത്ത രീതികളുണ്ടെന്ന് ഗവൺമെന്റിന് ഇതുവരെ ബോധ്യമായിട്ടില്ല. എന്നാൽ സ്വീകരിക്കുന്ന നടപടികളെക്കുറിച്ച് സ്വാഭാവികമായും ബന്ധപ്പെട്ടവർക്ക് പരാതിയുണ്ടാകും. ചില കാര്യങ്ങൾ അങ്ങനെയാണോ വേണ്ടത് എന്നതിനെക്കുറിച്ച് സ്വാഭാവികമായും ആക്ഷേപമുണ്ടാകും. അത്തരം കാര്യങ്ങളിൽ

സ്വാഭാവികമായും ഗവൺമെന്റിന് പരിശോധിക്കേണ്ടിയും വരും. അങ്ങ് പറഞ്ഞ രണ്ടാമത്തെ കാര്യം, അഡ്വക്കേറ്റ് ജനറൽ ഹാജരാകുന്ന കാര്യം. കോടതിയിൽ നിലനിൽക്കുന്ന ഒരു ഹർജിയിൽ രാജ്യത്തിന്റെ ചരിത്രത്തിലാദ്യമായിട്ടാകും യാതൊന്നും കേൾക്കാതെ സി.ബി.ഐ.-ക്കുവേണ്ടി ഞങ്ങളിൽ ഏറ്റെടുക്കാൻ തയ്യാറാണെന്ന് അങ്ങോട്ട് കയറി പറയുന്നത്. അത് സ്വാഭാവികമായി വന്നതാണ് എന്നാണോ പറയുന്നത്; എങ്ങനെയൊക്കെയാണ് ഇത്തരം കാര്യങ്ങൾ വരുന്നതെന്ന കാര്യത്തിൽ നമുക്ക് ഇത്തരത്തിലുള്ള ധാരാളം അനുഭവങ്ങളുണ്ടല്ലോ. ശ്രീ. ജേക്കബ് തോമസ് ആ സ്ഥാനത്തിരിക്കാൻ പാടില്ലെന്ന് കരുതുന്ന വലിയൊരു ശക്തി നമ്മുടെ നാട്ടിലുണ്ട്. ആ ശക്തിയുടെ ഏത് ഭാഗമാണ് അതിന്റെ പിന്നിൽ പ്രവർത്തിച്ചതെന്ന് എനിക്ക് പറയാനാവില്ല. ഏതായാലും സർക്കാർ അർപ്പിക്കുന്ന വിശ്വാസം വച്ചുകൊണ്ടുതന്നെയാണ് അഡ്വക്കേറ്റ് ജനറൽ അദ്ദേഹത്തിനുവേണ്ടി ഹൈക്കോടതിയിൽ ഹാജരാകുന്നത്. ഞങ്ങളെ നയിക്കുന്നത് ഒരു കാര്യം മാത്രമേയുള്ളൂ, വിജിലൻസിന്റെ കാര്യങ്ങൾ കൃത്യമായി പോകണം. അക്കാര്യത്തിൽ ഏതെങ്കിലും തരത്തിലുള്ള ദുസ്വാധീനങ്ങൾക്ക് വഴങ്ങിപ്പോകുന്ന അവസ്ഥയുണ്ടാകരുത്.

ശ്രീ. ഉമ്മൻ ചാണ്ടി: സർ, വിജിലൻസിന്റെ ഭാഗം സുഗമമായി

മുന്യാട്ടുപോകണമെന്ന് പറയുന്നതിനോട് ഈ ഭാഗത്തുള്ളവർ പൂർണ്ണമായും യോജിക്കുകയാണ്. വിജിലൻസ് കോടതിയുടെ അന്വേഷണത്തിന്റെ ഉത്തരവ് വന്നപ്പോൾത്തന്നെ അഡീഷണൽ ചീഫ് സെക്രട്ടറി ശ്രീ. കെ. എം. എബ്രഹാം ആ സ്ഥാനം ഒഴിയാൻ തയ്യാറായിരുന്നെങ്കിലും അങ്ങും ധനകാര്യമന്ത്രിയും പറഞ്ഞതനുസരിച്ച് അത് തുടരുന്നവെന്നാണ് ഞങ്ങൾ മാധ്യമങ്ങളിൽകൂടി മനസ്സിലാക്കുന്നത്. അന്വേഷണമാകാം, അദ്ദേഹത്തെ അപമാനിക്കുന്ന ഒരു സാഹചര്യം ഒഴിവാക്കാനുള്ള ഉത്തരവാദിത്വം മുഖ്യമന്ത്രിക്കും ധനകാര്യ വകുപ്പുമന്ത്രിക്കും ഇല്ലേ എന്ന് സംശയിക്കുകയാണ്. ശ്രീ. കെ. എം. എബ്രഹാം കേരളത്തിൽ മാത്രമല്ല ഇൻഡ്യയിൽത്തന്നെ ചരിത്രം സൃഷ്ടിച്ച ഒരാളാണ്. 24,000 കോടി രൂപയാണ് സഹാറ കേസിൽ രാജ്യത്തിന് നേടികൊടുത്തത്. ഈ രാജ്യത്തെ ഏറ്റവും വലിയ ഒരു തീരുമാനമാണ് SEBI-യുടെ ഡയറക്ടറായിരുന്ന അദ്ദേഹം എടുത്തിട്ടുള്ളത്. അന്ന് ഇൻഡ്യ മുഴുവൻ അതിനെ പ്രശംസിച്ചതാണ്. അങ്ങനെയൊരു ഉദ്യോഗസ്ഥനെ, അന്വേഷണമാകാം ഒരു തെറ്റും ആരും പറയുകയില്ല, പക്ഷെ അദ്ദേഹം ഇല്ലാത്ത സമയത്ത്, സ്ത്രീകൾ മാത്രമുള്ള സമയത്ത് സ്ത്രീ പോലീസ് പോലുമില്ലാതെ ഒരു റെയ്ഡ് പോലെ നടത്തി അപമാനിക്കുന്ന സാഹചര്യം ശരിയായിരുന്നോ; അതിലൂടെ ഇടപെടേണ്ടതല്ലായിരുന്നോ?

ശ്രീ. പിണറായി വിജയൻ: സർ, ശ്രീ. കെ. എം. എബ്രഹാമിനെക്കുറിച്ച്

പറഞ്ഞ കാര്യങ്ങൾ പൂർണ്ണമായും ശരിയാണ്. അദ്ദേഹം നമ്മുടെ സംസ്ഥാനത്തിലെ സിവിൽ സർവ്വീസിൽ മികവുറ്റ സംഭാവനകൾ നൽകുന്ന ഒരുദ്യോഗസ്ഥൻ തന്നെയാണ്. അക്കാദ്യത്തിൽ യാതൊരു തരത്തിലുള്ള സംശയവും സർക്കാരിനില്ല. അതുകൊണ്ടുതന്നെയാണല്ലോ അദ്ദേഹം ഫിനാൻസ് സെക്രട്ടറിയായിരിക്കുന്നത്. ആ കൃത്യം അദ്ദേഹം ഭംഗിയായി നിർവ്വഹിച്ചുകൊണ്ടിരിക്കുകയാണ്. ഇവിടെ ഞാനൊരു കാര്യം പറഞ്ഞത് അങ്ങ് ശ്രദ്ധിച്ചിട്ടുണ്ടാകും. ഞാൻ നേരത്തെ പറഞ്ഞ കാര്യം, പരാതിയിൽ പറയുന്ന സംഗതിയിൽ പരിശോധന നടത്തുന്നതാണ്. അതോടൊപ്പം നടപടിക്രമങ്ങൾ ശരിയായ രീതിയിൽ പാലിച്ചിട്ടുണ്ടോ എന്ന കാര്യവും പരിശോധിക്കുന്നതാണ്. കാരണം ശ്രീ. കെ. എം. എബ്രഹാമിന്റെ വീട് കയറി പരിശോധിച്ചുവെന്ന സംഭവംതന്നെയാണ് പരാമർശിക്കുന്നത്. നടപടിക്രമങ്ങൾ ശരിയായ രീതിയിൽ പരിശോധിച്ചിട്ടുണ്ട്. അവസാനം ഞാനൊരു വാചകം പറഞ്ഞു, ഞാനത് വെളിപ്പെടുത്തുന്നില്ലായെന്നും നേരത്തെ പറഞ്ഞു. ഇപ്പോഴും ഞാൻ അങ്ങയുടെ ചോദ്യത്തിന്റെ ഭാഗമായും വെളിപ്പെടുത്തുന്നില്ല. ബന്ധപ്പെട്ട ഉദ്യോഗസ്ഥനിൽനിന്നും ഇതിനകംതന്നെ വിശദീകരണം ആവശ്യപ്പെട്ടിട്ടുണ്ട്. അത് ശ്രീ. കെ. എം. എബ്രഹാമിന്റെ വീട് പരിശോധനയുമായി

ബന്ധപ്പെട്ട കാര്യത്തിൽതന്നെയാണ്. അതിന് ബന്ധപ്പെട്ട ഉദ്യോഗസ്ഥനാണ്. അതിനപ്പുറം ഞാൻ പറയുന്നില്ല, എന്തുകൊണ്ടാണ് വിശദീകരണം ചോദിക്കേണ്ടി വന്നത്? വിശദീകരണം ഇപ്പോൾത്തന്നെ ചോദിച്ചുകഴിഞ്ഞിട്ടുണ്ട്. ശ്രീ. കെ. എം. എബ്രഹാമിന്റെ നിലപാട് ശരിയാണെന്ന് സംസ്ഥാന സർക്കാരിന് ബോധ്യമുണ്ട്. അതേസമയം ഇതിനകത്ത് ബന്ധപ്പെട്ട ഉദ്യോഗസ്ഥന്റെ ഭാഗത്ത് ചില വീഴ്ചകൾ പറ്റിയിട്ടുണ്ടെന്നാണ് കാണുന്നത്. അത്രത്തോളം ഞാൻ പറയാം. അതിന്റെ ഭാഗമായിട്ടാണ് വിശദീകരണം ചോദിച്ചിരിക്കുന്നത്. അത് ഗൗരവമായിത്തന്നെയാണ് കാണുന്നത്. അതും ഞാൻ പറഞ്ഞ ശ്രീ. ജേക്കബ് തോമസിന്റെ കാര്യവും രണ്ടും വ്യത്യസ്തം തന്നെയാണ്. ശ്രീ. ജേക്കബ് തോമസിനെ പുകച്ച് പുറത്തുചാടിക്കാനുള്ള ശക്തമായ ചില നീക്കങ്ങൾ സംസ്ഥാനത്തിനകത്ത് നടക്കുന്നുണ്ട്. അതിലാണ് അഡ്വക്കേറ്റ് ജനറൽ ഹൈക്കോടതിയിൽ ഹാജരായി എന്താണ് സംഭവിക്കുന്നതെന്ന് പറയാനാദ്ദേശിക്കുന്നത്. ഇക്കാര്യങ്ങളൊന്നും ഭരണരംഗത്ത് ഒരു സ്റ്റാൻഡറും ഉണ്ടാക്കിയിട്ടില്ല. അതിനായുള്ള ഇടപെടൽ ആർ നടത്തിയാലും അതൊന്നും വിലപ്പോകുകയുമില്ല

വ്യാജ സർട്ടിഫിക്കറ്റുകൾ

ശ്രീ. ജെയിംസ് മാത്യു: സർ, സംസ്ഥാനത്ത് വ്യാജ സർട്ടിഫിക്കറ്റ് നിർമ്മാണ

കേന്ദ്രങ്ങൾ പോലീസ് റെയ്ഡ് ചെയ്യുന്നതിന്റെയും ആയിരക്കണക്കിന് വ്യാജ സർട്ടിഫിക്കറ്റുകൾ കണ്ടെടുക്കുന്നതിന്റെയും അതിന്റെ പേരിൽ കേസുകൾ രജിസ്റ്റർ ചെയ്യുന്നതിന്റെയുമെല്ലാം വാർത്തകൾ പലപ്പോഴായി പത്രങ്ങളിൽ വന്നുകൊണ്ടിരിക്കുകയാണ്. എന്നാൽ ഒരിക്കൽപ്പോലും ഇത്തരം വ്യാജ സർട്ടിഫിക്കറ്റുകൾ ഉന്നത വിദ്യാഭ്യാസ യോഗ്യതയ്ക്കുവേണ്ടിയോ ജോലി ലഭിക്കുന്നതിനുവേണ്ടിയോ ഉപയോഗപ്പെടുത്തുന്നതായി കണ്ടെത്തിയിട്ടില്ല. അത് യഥാർത്ഥത്തിൽ ഒരു പരിശോധന നടക്കാത്തതുകൊണ്ടാണെന്നാണ് മനസ്സിലാക്കുന്നത്. ആയിരക്കണക്കിനാളുകൾ ഇത്തരം സർട്ടിഫിക്കറ്റുകൾ ഉപയോഗിച്ച് സംസ്ഥാനത്തിനകത്തും പുറത്തും വിദേശത്തും തൊഴിൽ തേടുന്നതായിട്ടാണ് അറിയുന്നത്. പലപ്പോഴും തൊഴിലിടങ്ങളിൽ കാര്യമായി സർട്ടിഫിക്കറ്റ് പരിശോധന നടക്കുന്നില്ല എന്നത് ഇതിന് കാരണമാകുന്നു. അഭിഭാഷകരിലെ വ്യാജന്മാരെ തടയുന്നതുമായി ബന്ധപ്പെട്ട ഒരു കേസിൽ സുപ്രീംകോടതി മുമ്പാകെ തമിഴ്നാട്-പോണ്ടിച്ചേരി ബാർ കൗൺസിൽ സമർപ്പിച്ച വിശദീകരണത്തിൽ പറയുന്നത് 3853 വ്യാജന്മാർ അവിടെയുണ്ടെന്നാണ്. നമ്മുടെ സംസ്ഥാനത്തും തൊഴിലിടങ്ങളിൽ ഇത്തരം വ്യാജ സർട്ടിഫിക്കറ്റുകൾ ഉപയോഗപ്പെടുത്തി വ്യാജന്മാർ ജോലി തേടുന്നതായി മനസ്സിലാക്കുന്നു. ഉയർന്ന

അക്കാദമിക യോഗ്യതയും യഥാർത്ഥ അർഹതയുമുള്ള നിരവധി പേർക്ക് തൊഴിൽ കിട്ടാതിരിക്കുന്നതിന് ഇത് കാരണമാകുന്നു. ഈ സാഹചര്യത്തിൽ ഇക്കാര്യം ഒരു പ്രത്യേക കേസായി പരിഗണിച്ച് അന്വേഷണം നടത്താനും ഇത്തരത്തിൽ വ്യാജ സർട്ടിഫിക്കറ്റുകൾ ഹാജരാക്കി തൊഴിലും ഉന്നത വിദ്യാഭ്യാസവും നേടുന്ന ആളുകളെ നിയമത്തിന്റെ മുന്നിൽ കൊണ്ടുവരുന്നതിനും ശക്തമായ നടപടി സ്വീകരിക്കണമെന്ന് ഈ സബ്മിഷനിലൂടെ ആവശ്യപ്പെടുകയാണ്.

മുഖ്യമന്ത്രി (ശ്രീ. പിണറായി വിജയൻ): സർ, ഉന്നത വിദ്യാഭ്യാസ മേഖലയിൽ വിവിധ വിദ്യാഭ്യാസ സ്ഥാപനങ്ങളുടെ പേരിൽ തയ്യാറാക്കിയ വ്യാജ സർട്ടിഫിക്കറ്റുകൾ ഉപയോഗിച്ചതായി ചില കേസുകൾ റിപ്പോർട്ട് ചെയ്യപ്പെട്ടിട്ടുണ്ട്. സാങ്കേതിക വിദ്യാഭ്യാസ ഡയറക്ടർ ഇതിനായി പ്രത്യേക പരിശോധനാ സംവിധാനം ഏർപ്പെടുത്തിയിട്ടുണ്ട്. എല്ലാ സർവ്വകലാശാലകളിലും സർട്ടിഫിക്കറ്റുകൾ പരിശോധിച്ച് വിശ്വാസ്യത ഉറപ്പുവരുത്തുന്നതിനുള്ള സംവിധാനം ഇപ്പോൾ നിലവിലുണ്ട്. സർട്ടിഫിക്കറ്റുകളിൽ ഹോളോഗ്രാം പതിപ്പിച്ചും മറ്റ് സുരക്ഷാ മാനദണ്ഡങ്ങൾ അനുശാസിച്ചുകൊണ്ടും വ്യാജ സർട്ടിഫിക്കറ്റുകൾ പ്രചരിപ്പിക്കുന്നത് തടയുന്നതിനുള്ള നടപടി സർവ്വകലാശാലകൾ സ്വീകരിച്ചിട്ടുണ്ട്. കേരളാ പബ്ലിക്

സർവ്വീസ് കമ്മീഷൻ വഴി നടത്തുന്ന എല്ലാ നിയമനങ്ങൾക്കും കമ്മീഷന്റെ അസ്സൽ പ്രമാണ പരിശോധനയ്ക്കുപുറമെ ഉദ്യോഗസ്ഥ ഭരണപരിഷ്കാര വകുപ്പിന്റെ അഡ്മിനിസ്ട്രേറ്റീവ് വിജിലൻസ് സെൽ മുഖാന്തിരം പരിശോധന നടത്തിവരുന്നുണ്ട്. ഈ സർക്കാർ അധികാരത്തിൽ വന്നശേഷം സംസ്ഥാനത്തെ തലശ്ശേരി, ചെറുപ്പള്ളശ്ശേരി, കോഴിക്കോട് സിറ്റി, കളമശ്ശേരി പോലീസ് സ്റ്റേഷനുകളിൽ വ്യാജ സർട്ടിഫിക്കറ്റുകൾ നിർമ്മിച്ചതിനും വ്യാജ സർട്ടിഫിക്കറ്റ് ഉപയോഗിച്ച് ജോലി സമ്പാദിച്ചതിനും 4 കേസുകൾ രജിസ്റ്റർ ചെയ്തിട്ടുണ്ട്. ഈ കേസുകളിലായി ഇതിനകം 9 പേരെ അറസ്റ്റ് ചെയ്തിട്ടുണ്ട്. വ്യാജ സർട്ടിഫിക്കറ്റുമായി ബന്ധപ്പെട്ട കാര്യങ്ങൾ അന്വേഷിക്കുന്നതിന് പ്രത്യേക അന്വേഷണ സംവിധാനം ഏർപ്പെടുത്തുമോ എന്ന് ബഹുമാനപ്പെട്ട അംഗം ചോദിക്കുകയുണ്ടായി. അങ്ങനെ പ്രത്യേക അന്വേഷണ സംവിധാനം ഏർപ്പെടുത്തുന്ന കാര്യവും പരിശോധിക്കുന്നതാണ്.

ട്രാഫിക് വാർഡനമാരുടെ നിയമനം

ശ്രീ. പി. ടി. തോമസ്: സർ, നമ്മുടെ സംസ്ഥാനത്ത് നൂറുകണക്കായ വിദ്യാലയങ്ങളുടെ മുമ്പിൽ കുട്ടികൾക്ക് റോഡ് മുറിച്ചുകടക്കാനോ വണ്ടിയിൽ കയറാനോ സഹായം നൽകുന്ന ട്രാഫിക് വാർഡനമാരുടെ എണ്ണം വളരെ

കുറഞ്ഞുവന്നിരിക്കുകയാണ്. ട്രാഫിക്കുകളിൽ ഹോം ഗാർഡുകളെയാണ് നിയമിക്കുന്നത്. 3000 ഹോം ഗാർഡുകളാണ് നമ്മുടെ സംസ്ഥാനത്തുള്ളത്. അതിൽ ഏകദേശം 500 ഒഴിവുകളുമുണ്ട്. ആവശ്യത്തിന് ട്രാഫിക് വാർഡനാരെ നിയമിക്കേണ്ടത് വളരെ അനിവാര്യമായി വന്നിരിക്കുകയാണ്. ഇതുമായി ബന്ധപ്പെട്ട് സമഗ്രമായ ഒരു ട്രാഫിക് പരിഷ്കരണവും അനിവാര്യമാണ്. ഉദാഹരണത്തിന്, ഇപ്പോൾ 8 മണി മുതൽ രണ്ട് ഷിഫ്റ്റാണ് ട്രാഫിക് വാർഡന്മാർക്കുള്ളത്. പട്ടണങ്ങളിലൊക്കെ ആറുമണിക്കും ആറരമണിക്കുമൊക്കെ ക്ലാസ്സുകൾ തുടങ്ങുന്നുണ്ട്, ട്യൂഷനും പോകുന്നുണ്ട്. കൂടാതെ, ടിപ്പർ ലോറികൾ പോലെ തമിഴ്നാട്ടിൽനിന്ന് വരുന്ന വണ്ടികളൊക്കെ അതിരാവിലെ വലിയ സ്പീഡിലാണ് വരുന്നത്. അതുകൊണ്ട് 6 മണി മുതൽ ട്രാഫിക് വാർഡനാരെ ഡ്യൂട്ടിക്കിട്ട് കുട്ടികളെ സഹായിക്കാൻ നടപടി സ്വീകരിക്കണം. അതോടൊപ്പംതന്നെ സമഗ്രമായ ഒരു ട്രാഫിക് പരിഷ്കരണമുണ്ടാകണം. കാരണം, വാഹനങ്ങളുടെ സ്പീഡ് നിയന്ത്രിക്കാൻ നമ്മുടെ സംസ്ഥാനത്ത് വ്യക്തമായ ഒരു നിയമമില്ല. 1996-ൽ ഇറങ്ങിയ 196-ാം നമ്പർ ഗസറ്റ് വിജ്ഞാപനം മാത്രമാണുള്ളത്. അതുതന്നെ സമഗ്രമാണെന്ന് പറയാൻ കഴിയില്ല. 4180-ഓളം റോഡപകടങ്ങൾ നടന്നതിൽ 1622 അപകടങ്ങൾ കാൽനടയാത്രക്കാരുടെയാണ്. അതോടൊപ്പമുള്ള നിരവധി പ്രശ്നങ്ങളുണ്ട്.

കേരളത്തിലെ ഏകദേശം 465-ന് അടുത്തുവരുന്ന പോലീസ് സ്റ്റേഷനുകളിലുണ്ടാകുന്ന കേസുകളിൽ 70 ശതമാനത്തോളം ട്രാഫിക് അപകടങ്ങളുമായി ബന്ധപ്പെട്ട കേസുകളാണ്. എന്നാൽ ട്രാഫിക്കിനെ സംബന്ധിച്ചോ മോട്ടോർ വെഹിക്കിൾ നിയമങ്ങളെ സംബന്ധിച്ചോ കാര്യമായ പരിശീലനം നമ്മുടെ പോലീസ് ഉദ്യോഗസ്ഥന്മാർക്ക് നൽകുന്നില്ല. ഐ.എ.എസ്.- ഐ.പി.എസ്. ഉദ്യോഗസ്ഥർക്കുപോലും ഒരു പിരീഡ് മാത്രമാണ് ട്രാഫിക്കിനെ സംബന്ധിച്ച ക്ലാസ്സുകളുള്ളത്. അസിസ്റ്റന്റ് മോട്ടോർ വെഹിക്കിൾ ഇൻസ്പെക്ടർ എന്ന പോസ്റ്റ് ജോയിന്റ് കമ്മീഷണർ വരെയുള്ള പോസ്റ്റാണ്. അതിന്റെ ക്വാളിഫിക്കേഷൻ 10-ാം ക്ലാസ്സാണ്. ബി.ടെക്-ഉം മെക്കാനിക്കൽ എഞ്ചിനീയറിംഗും പാസ്സായി ധാരാളം കുട്ടികൾ വരുന്ന ഇക്കാലത്ത് അത്തരത്തിലുള്ള ഒരു സമഗ്ര പരിഷ്കരണമുണ്ടാകണം. നമ്മുടെ നാട്ടിലെ കുട്ടികളുടെ ജീവൻ അപകടത്തിലാകുന്ന കാര്യങ്ങൾക്ക് ഒരു പരിധിവരെ സഹായം നൽകുന്ന ട്രാഫിക് വാർഡനമാരുടെ എണ്ണം സംസ്ഥാന വ്യാപകമായി വർദ്ധിപ്പിച്ച് കുട്ടികളെ ദാരുണമായ മരണത്തിൽനിന്നും രക്ഷിക്കണമെന്ന ആവശ്യമാണ് ഞാൻ മുന്നോട്ടുവയ്ക്കുന്നത്.

മുഖ്യമന്ത്രി (ശ്രീ. പിണറായി വിജയൻ): സർ, സംസ്ഥാനത്തെ റോഡ് സുരക്ഷ

മെച്ചപ്പെടുത്തുന്നതിലേയ്ക്കായി ലോക്കൽ പോലീസ്, ഹൈവേ പോലീസ്, ട്രാഫിക് പോലീസ് ഉൾപ്പെടെയുള്ള സേനാവിഭാഗങ്ങളെ വിന്യസിച്ചു പോലീസ് വകുപ്പ് നടപടി സ്വീകരിച്ചുവരുന്നുണ്ട്. പോലീസ് വകുപ്പിൽ ലഭ്യമായിട്ടുള്ള അൽക്കോ മീറ്ററുകൾ, സ്പീഡ് റഡാറുകൾ, ട്രാഫിക് എൻഫോഴ്സ്മെന്റ് വാഹനങ്ങൾ, സ്പീഡ് ഡിറ്റക്ഷൻ ക്യാമറകൾ തുടങ്ങിയ അത്യാധുനിക ഡിജിറ്റൽ ഉപകരണങ്ങളുപയോഗിച്ച് പോലീസ് മൊബൈൽ പട്രോളിംഗ്, ബൈക്ക് പട്രോളിംഗ്, ഹൈവേ പട്രോളിംഗ് തുടങ്ങിയ വാഹന പരിശോധനകൾ കാര്യക്ഷമമായി നടത്തി റോഡപകടങ്ങൾ പരമാവധി കുറച്ച് റോഡിൽ സുരക്ഷിതത്വം ഉറപ്പാക്കുന്നതിനുള്ള കർശന നടപടികൾ സ്വീകരിക്കുന്നതിന് എല്ലാ ജില്ലാ പോലീസ് മേധാവികൾക്കും നിർദ്ദേശം നൽകിയിട്ടുള്ളതാണ്. സ്കൂളുകൾ, കോളേജുകൾ, വ്യാപാര വ്യവസായ സ്ഥാപനങ്ങൾ, എയർപോർട്ടുകൾ തുടങ്ങിയ സ്ഥലങ്ങളിൽ ട്രാഫിക് വാർഡനമാരുടെ ആവശ്യകതയനുസരിച്ച് സ്പോൺസർമാരുള്ള ഇടങ്ങളിൽ ട്രാഫിക് വാർഡനമാരെ നിയമിക്കാറുണ്ട്. കൂടുതൽ വാർഡനമാരെ നിയമിക്കുന്ന കാര്യവും ട്രാഫിക് പരിഷ്കരണം സംബന്ധിച്ച് ബഹുമാന്യനായ അംഗം ഉന്നയിച്ച കാര്യങ്ങളും പരിശോധിക്കാവുന്നതാണ്.

ഇൻഡസ്ട്രിയൽ പാർക്ക് ആരംഭിക്കൽ

ശ്രീ. മുഹമ്മദ് മുഹസിൻ. പി : സർ, പട്ടാമ്പി മണ്ഡലത്തിൽ ഏറ്റവും കൂടുതൽ

ജനങ്ങൾ താമസിക്കുന്ന ഒരു പഞ്ചായത്താണ് ഓങ്ങല്ലൂർ പഞ്ചായത്ത്. ഒരുപക്ഷേ കേരളത്തിൽ ഏറ്റവും കൂടുതൽ ആക്രി വ്യവസായം നടക്കുന്ന ഒരു പ്രദേശം കൂടിയാണ്. എനിക്ക് കൃത്യമായ കണക്ക് കിട്ടിയിട്ടില്ലാത്തതുകൊണ്ടാണ് ഒരുപക്ഷേ എന്നുപറഞ്ഞത്. എന്നിരുന്നാലും ഈ പഞ്ചായത്തിലെ മിക്കവാറും കുടുംബങ്ങളുടെയും വരുമാനമാർഗ്ഗം ഈ വ്യവസായമാണ്. ലൈസൻസുള്ളതും ഇല്ലാത്തതുമായി 350-ലധികം സ്ഥാപനങ്ങൾ ഇവിടെ പ്രവർത്തിക്കുന്നുണ്ട്. തൊണ്ണൂറോളം ഗോഡൗണുകളുണ്ട്. ആയിരത്തിലധികം അന്യസംസ്ഥാന തൊഴിലാളികളടക്കം ഈ മേഖലയിൽ ജോലി ചെയ്യുന്നുണ്ട്. നൂറുകണക്കിന് വാഹനങ്ങളിൽ കേരളത്തിലുടനീളം ഒരുദിവസം ഈ പ്രദേശത്തേക്ക് സ്കാപ്പ് ശേഖരിച്ചുകൊണ്ടുവരുന്നുണ്ട്. വിദേശ രാജ്യങ്ങളിൽനിന്നുള്ള വേസ്റ്റുകൾ പോലും ഇങ്ങോട്ട് എത്തുന്നുണ്ട്. പലതരത്തിലുള്ള ഫെറസ് ആന്റ് നോൺഫെറസ് മെറ്റൽസ്, വിവിധ ക്വാളിറ്റിയിലുള്ള പ്ലാസ്റ്റിക് വേസ്റ്റുകൾ, ഇ-വേസ്റ്റുകളായ ബാറ്ററി, ഇലക്ട്രോണിക് വേസ്റ്റുകൾ, റെഫ്രിജറേറ്ററിന്റെയും എ.സി.യുടെയും വേസ്റ്റുകൾ, ഗ്ലാസ്, കപ്പി തുടങ്ങിയ വിവിധ തരത്തിലുള്ള വേസ്റ്റുകൾ അവിടെ പ്രധാനമായും വരുന്നുണ്ട്. ഇതെല്ലാം പ്രോസസ് ചെയ്ത് ഡൽഹി, ഗുജറാത്ത്, ചെന്നൈ തുടങ്ങിയ

സ്ഥലങ്ങളിലേയ്ക്കൊക്കെ അയയ്ക്കുകയാണ് പതിവ്. ലക്ഷക്കണക്കിന് രൂപ ടാക്സ് കൊടുക്കുന്നുണ്ടെന്നാണ് ഞാൻ അറിഞ്ഞത്. ഒരു നിലയ്ക്ക് നോക്കിയാൽ പരിസ്ഥിതിപരമായി വളരെ പ്രാധാന്യമുള്ള ഒരു ജോലിയാണ്. ആളുകളുടെ ഉപജീവനമാണ്. പക്ഷെ, മറ്റൊരു നിലയ്ക്ക് നോക്കിയാൽ അത് പ്രകൃതിക്ക് വളരെയേറെ ദോഷം ചെയ്യുന്നുണ്ട്. വളരെ potentially harmful and toxic ആയിട്ടുള്ള substances ആണ് ഇ-വേസ്റ്റിൽനിന്ന് പലപ്പോഴും വരുന്നത്. അത് പ്രോസസ് ചെയ്യാൻ വേണ്ട പ്രൊട്ടക്ടീവ് എക്യൂപ്പ്മെന്റ്സോ ട്രെയിനിങ്ങോ ഒന്നും ഈ ആളുകൾക്ക് കിട്ടുന്നില്ല. അതുകൊണ്ടല്ല, ഈ പഞ്ചായത്തിലാണ് ഏറ്റവും കൂടുതൽ കിടന്നി, ക്യാൻസർ രോഗികൾ കൂടിവരുന്നത്. മുഖ്യമന്ത്രിയുടെ ദുരിതാശ്വാസ നിധിയിലേയ്ക്ക് ഏറ്റവും കൂടുതൽ അപേക്ഷ ലഭിക്കുന്നത് ഈ പ്രദേശത്തുനിന്നാണ്. അതുസംബന്ധിച്ച് ഒരു സ്റ്റഡി നടത്തേണ്ട ആവശ്യമുണ്ട്. ഈ സ്ഥലത്ത് ഇത്രയും dangerous ആയിട്ടുള്ള സ്ക്രാപ്പ് ബിസിനസ് നടത്തുന്നത്, ഒരു നിലയ്ക്ക് നോക്കിയാൽ പരിസ്ഥിതിപരമായി വളരെ പ്രാധാന്യമുള്ള ഒരു ജോലിയാണ്. അതൊഴിവാക്കാൻ കഴിയുന്നൊരു സാഹചര്യം അവിടത്തെ നാട്ടുകാർക്കില്ലാത്തതുകൊണ്ട് ജനവാസ കേന്ദ്രത്തിൽനിന്ന് മാറ്റി ഒരു പ്രത്യേക പ്രദേശത്ത് പുതിയ ടെക്നോളജി ഉപയോഗിച്ചുകൊണ്ട് ഇൻഡസ്ട്രിയൽ പാർക്കാക്കി മാറ്റണം. എങ്ങനെ വേസ്റ്റ്

പ്രോസസ് ചെയ്ത് റീ-യൂസും റീ-സൈക്ലും ചെയ്യാൻ കഴിയുമെന്നതിനെക്കുറിച്ച് വിവിധ തരത്തിലുള്ള സ്റ്റഡീസ് നടന്നിട്ടുണ്ട്. ഡൽഹിയിൽ കഴിഞ്ഞ ജനുവരി മാസം ഇതുസംബന്ധിച്ച് ഒരു സ്റ്റഡി നടന്നു. അതുപോലെ വിദേശ രാജ്യങ്ങളിലൊക്കെയുമുണ്ട്. ഓങ്ങല്ലൂർ പഞ്ചായത്തിലെ ആളുകളെ മറ്റൊരു സ്ഥലത്തേയ്ക്ക് മാറ്റി പാർപ്പിച്ചുകൊണ്ട് ബിസിനസ് നടത്താനുള്ള രീതിയിൽ ഇൻഡസ്ട്രിയൽ പാർക്ക് സ്ഥാപിക്കാനാണ് ഞാൻ അഭ്യർത്ഥിക്കുന്നത്. ഇതിനുമുമ്പ് ഇതുപോലെയൊരു പ്ലാനുണ്ടായിരുന്നു. അത് ജനങ്ങൾ എതിർത്തതുകൊണ്ട് ഒഴിവാക്കി എന്നാണ് പറയുന്നത്. സത്യത്തിൽ അവിടത്തെ റിയൽ എസ്റ്റേറ്റ് ഉടമകളുടെ താല്പര്യത്തിനനുസരിച്ച് സ്ഥലം നോക്കിയതിന്റെ ഭാഗമായിട്ടാണ് അതൊഴിവാക്കിയത്. അതുകൂടി കണക്കിലെടുത്തുകൊണ്ട് ഇത് റീപ്ലെയ്സ് ചെയ്യണമെന്നാണ് എനിക്ക് പറയാനുള്ളത്.

മുഖ്യമന്ത്രി (ശ്രീ. പിണറായി വിജയൻ) : സർ, പട്ടാമ്പി മണ്ഡലത്തിലെ ഓങ്ങല്ലൂർ പഞ്ചായത്തിൽ ഇൻഡസ്ട്രിയൽ പാർക്ക് സർക്കാർ തലത്തിൽ സ്ഥാപിക്കുന്നതിനുള്ള നടപടികൾ ആരംഭിച്ചിരുന്നു. പക്ഷെ പരിസരവാസികളുടെ എതിർപ്പിനെത്തുടർന്ന് തുടർ നടപടികൾ സ്വീകരിക്കുവാൻ സാധിച്ചില്ല. ഇതിന്റെ ഭാഗമായി 2016 ജനുവരി 7-ാം തീയതി അന്നത്തെ എം.എൽ.എ.യുടെ

സാന്നിധ്യത്തിൽ സൈറ്റ് സെലക്ഷൻ കമ്മിറ്റി കൂടുന്നതിന് തീരുമാനിച്ചിരുന്നുവെങ്കിലും മേൽപ്പറഞ്ഞ കാരണത്താൽ കമ്മിറ്റി കൂടുന്നതിനോ തുടർ നടപടികൾ കൈക്കൊള്ളുന്നതിനോ സാധിക്കുകയുണ്ടായില്ല. ജനവികാരം കണക്കിലെടുത്ത് പട്ടാമ്പി മണ്ഡലത്തിൽ പാർക്ക് സ്ഥാപിക്കാൻ കഴിയാത്ത സാഹചര്യമാണ് നേരത്തെയുണ്ടായിരുന്നത്. ഇവിടത്തെ ജനങ്ങളുടെ ആവശ്യങ്ങൾ കണക്കിലെടുത്ത് അവരുടെ സഹകരണത്തോടെ ഒരു സംവിധാനം ഏർപ്പെടുത്തുന്ന കാര്യം പരിഗണിക്കാവുന്നതാണ്. ബഹുമാന്യനായ എം.എൽ.എ.തന്നെ അതിന് മുൻകയ്യെടുത്ത് ഇക്കാര്യങ്ങൾ സംസാരിച്ച് ഒരു നിർദ്ദേശം കൊണ്ടുവന്നാൽ നമുക്ക് ആ കാര്യം ഗൗരവമായിത്തന്നെ പരിഗണിക്കാം.

പോലീസ് സ്റ്റേഷൻ

ശ്രീ. പി. ബി. അബ്ദുൽ റസ്സാക്ക് : സർ, എന്റെ നിയോജക മണ്ഡലത്തിലെ കർണ്ണാടക അതിർത്തി പ്രദേശങ്ങളിൽ ക്രിമിനൽ സംഘങ്ങളുടെ ആക്രമങ്ങൾ വർദ്ധിച്ചുവരുന്നതിനാൽ ജനങ്ങൾ വലിയ ഭീതിയിലാണ്. ആളുകളെ തട്ടികൊണ്ടുപോകൽ, തോക്ക് ചൂണ്ടി ഭീഷണിപ്പെടുത്തൽ, പണം തട്ടിയെടുക്കൽ, കൊള്ള തുടങ്ങിയ നിരവധി സംഭവങ്ങളാണ് പട്ടാപ്പകൽ നടക്കുന്നത്. ആയുധങ്ങളും പരിവാരങ്ങളുമായി അധോലോക സംഘങ്ങളെപ്പോലെയാണ് ഇവർ

പ്രവർത്തിക്കുന്നത്. ഇവർ ശക്തരായതിനാൽ പരാതി നൽകാൻ പോലും ആളുകൾ മുന്നോട്ടുവരുന്നില്ല. സമയബന്ധിതമായി പോലീസിന് എത്തിപ്പെടാൻ സാധിക്കാത്ത ഒരു അതിർത്തി പ്രദേശമായതിനാൽ അതിർത്തി കടന്നുവന്ന് ക്രിമിനൽ സംഘങ്ങൾ അക്രമം നടത്തി രക്ഷപ്പെടുകയാണ്. ഈ അക്രമികളെക്കുറിച്ച് പത്രങ്ങളിൽവന്ന ചില വാർത്തകൾ കഴിഞ്ഞ ദിവസം ബഹുമാനപ്പെട്ട മുഖ്യമന്ത്രിക്ക് നൽകിയിട്ടുണ്ട്. പോലീസിന് എത്രയുംപെട്ടന്ന് എത്തിപ്പെടാൻ കഴിയുന്ന രീതിയിൽ ഉപ്പള കേന്ദ്രീകരിച്ച് ഒരു പോലീസ് സ്റ്റേഷൻ ഇല്ലാത്തതുകാരണമാണ് ഇങ്ങനെ അക്രമം നടക്കുന്നത്. എട്ട് പഞ്ചായത്തുകൾ ഉൾപ്പെടുന്ന എന്റെ മണ്ഡലത്തിൽ അഞ്ച് പഞ്ചായത്ത് കർണ്ണാടക സംസ്ഥാന അതിർത്തി പ്രദേശമാണ്. ഇപ്പോൾ നിലവിൽ മഞ്ചേശ്വരത്തും കുന്ദളയിലുമാണ് പോലീസ് സ്റ്റേഷനുള്ളത്. അവിടെനിന്നും അതിർത്തി പ്രദേശത്തേയ്ക്കെത്തിപ്പെടാൻ സാധാരണ രണ്ട് മണിക്കൂറെടുക്കും. അപ്പോൾ ക്രിമിനലുകൾ അതിർത്തി കടന്നുവന്ന് കൃത്യം നടത്തി തിരിച്ചുപോകുന്ന അവസ്ഥയാണുള്ളത്. അതുകൊണ്ട് പോലീസിന് പെട്ടന്ന് എത്തിപ്പെടാൻ സാധിക്കുന്ന രീതിയിൽ ഉപ്പള കേന്ദ്രീകരിച്ച് ഒരു പോലീസ് സ്റ്റേഷൻ അനുവദിക്കുന്ന കാര്യത്തിൽ പ്രത്യേക പരിഗണന നൽകണമെന്നും ക്രിമിനലുകളെ അടിച്ചമർത്താൻ ശക്തമായ നടപടി സ്വീകരിക്കണമെന്നും ബഹുമാനപ്പെട്ട മുഖ്യമന്ത്രിയോട്

അഭ്യർത്ഥിക്കുകയാണ്.

മുഖ്യമന്ത്രി (ശ്രീ. പിണറായി വിജയൻ): സർ, ക്രിമിനലുകൾക്കെതിരെയുള്ള നടപടികൾ ശക്തമായി തന്നെ സ്വീകരിച്ചുവരുന്നുണ്ട്. റൗഡി ഹിസ്റ്ററി ഷീറ്റ് തയ്യാറാക്കുക, സി.ആർ.പി.സി. 107 അനുസരിച്ചുള്ള നടപടികൾ എന്നിങ്ങനെയുള്ള വിവിധ നടപടികൾ സ്വീകരിച്ചുവരുന്നുണ്ട്. അതോടൊപ്പം തന്നെ മൊബൈൽ പട്രോളിംഗും ശക്തമാക്കുന്ന നിലയുണ്ടാകുന്നുണ്ട്. ഇവിടെ ബഹുമാന്യനായ അംഗം ഉന്നയിച്ച കാര്യം, ഉപ്പള ആസ്ഥാനമാക്കി ഒരു പുതിയ പോലീസ് സ്റ്റേഷൻ ആരംഭിക്കണമെന്നാണ്. ആ ആവശ്യം നേരത്തെ തന്നെ ഉയർന്നിട്ടുള്ളതാണ്. കമ്പള പോലീസ് സർക്കിളിന്റെ പരിധിയിൽ ഇത്തരത്തിലൊരു സ്റ്റേഷൻ രൂപീകരിക്കുന്ന കാര്യം പരിശോധിച്ചു നടപടി സ്വീകരിക്കുന്നതാണ്.

ഡേറ്റാ ശേഖരത്തിൽ നിന്നും നദികൾ ഒഴിവാക്കപ്പെട്ടത് സംബന്ധിച്ച്

ശ്രീമതി വീണാ ജോർജ്ജ്: സർ, കേരളത്തിൽ 44 നദികളുണ്ട്. പക്ഷേ കേന്ദ്ര കാലാവസ്ഥാ നിരീക്ഷണ വിഭാഗത്തിന്റെ ഡേറ്റാ അനുസരിച്ച് കേരളത്തിൽ രണ്ട് നദികളേയുള്ളൂ. Indian Meteorological Department പ്രസിദ്ധീകരിച്ചിരിക്കുന്ന ഭൂപടത്തിൽ പമ്പയും അച്ചൻകോവിലാറും മാത്രമേയുള്ളൂ. ബാക്കി 42 നദികളും അപ്രത്യക്ഷമായിരിക്കുകയാണ്. മാത്രമല്ല, പമ്പയും വൈപ്പാറും ഒറ്റ റിവർ

ബെയ്സിനായിട്ടാണ് കാണിച്ചിരിക്കുന്നത്. കേരളത്തിലെ ഈ നദികൾ ജലദൗർലഭ്യമില്ലാത്ത നദികളായും അതേസമയം തമിഴ്നാട്ടിലെയും മറ്റും നദികളൊക്കെ ജലദൗർലഭ്യമുള്ള നദികളായും ചിത്രീകരിച്ചിരിക്കുന്നു. വാസ്തവത്തിൽ ഇത് ഭാവിയിൽ ശാസ്ത്രീയമായ ഡേറ്റയായി സ്ഥാപിക്കപ്പെടുകയും ഈ ഡേറ്റയുടെ അടിസ്ഥാനത്തിൽ ആസൂത്രണങ്ങൾ നടത്തപ്പെടുകയും ചെയ്തേക്കാം. പ്രത്യേകിച്ചു, പാമ്പാർ-വൈപ്പാർ സംയോജന പദ്ധതി വേണമെന്ന നിലപാട് തമിഴ്നാട് സ്വീകരിക്കുന്ന സാഹചര്യത്തിൽ വളരെ ആശങ്കാജനകമായ സ്ഥിതിയാണിത്. ഇതിൽ അലംഭാവമുണ്ടാകാൻ പാടില്ല. എന്തുകൊണ്ട് 42 നദികൾ അപ്രത്യക്ഷമായി, എന്തുകൊണ്ട് പമ്പയും വൈപ്പാറും ഒറ്റ റിവർ ബെയ്സിനായി ചിത്രീകരിക്കപ്പെടുന്നു? ഈ ഡേറ്റാ Indian Meteorological Department തിരുത്തണമെന്ന സംസ്ഥാനത്തിന്റെ ആശങ്ക വളരെ ശക്തമായി അറിയിക്കണം.

ജലവിഭവ വകുപ്പുമന്ത്രി (ശ്രീ. മാത്യു റ്റി. തോമസ്): സർ, രണ്ട് ഭൂപടങ്ങളാണ്.

സെൻട്രൽ വാട്ടർ കമ്മീഷൻ തയ്യാറാക്കിയ ഭൂപട പ്രകാരം ഇന്ത്യയിൽ രാജ്യത്താകെ 20 പ്രധാന നദീതടങ്ങളാണുള്ളത്. സെൻട്രൽ വാട്ടർ കമ്മീഷന്റെ ബെയ്സിൻ കോഡ് 15 പ്രകാരം കേരളത്തിൽ പടിഞ്ഞാറോട്ട് ഒഴുകി അറബിക്കടലിൽ

പതിക്കുന്ന 44 നദികളെ തദ്ദേശീയർ മുതൽ കന്യാകുമാരി വരെ പടിഞ്ഞാറോട്ടൊഴുകുന്ന നദീതടത്തിലും കബനി, ഭവാനി, പാമ്പാർ മുതലായ കേരളത്തിലെ കിഴക്കോട്ടൊഴുകുന്ന 3 നദികൾ കാവേരി നദീതടത്തിലുമാണ്, അത് ബെയ്സിൻ കോഡ് 5. സി.ഡബ്ല്യു.സി. പ്രസിദ്ധീകരിച്ച ഭൂപട പ്രകാരമാണിത്. ബഹുമാനപ്പെട്ട അംഗം ചൂണ്ടിക്കാണിച്ചത് ഭാരതീയ കാലാവസ്ഥാ വിഭാഗം പ്രസിദ്ധീകരിച്ച ഭൂപടത്തിൽ ഭാരതത്തിലെ കാലവർഷത്തിലെയും തുലാവർഷത്തിലെയും മഴലഭ്യതയാണ് പരാമർശിക്കുന്നത്. ഇതിൽ കേരളത്തിലെയും സമീപ സംസ്ഥാനങ്ങളിലെയും ഒട്ടുമിക്ക നദികളെയും പ്രത്യേകം അടയാളപ്പെടുത്തിയിട്ടില്ല. രാജ്യത്തിന്റെ വലിയ ഭൂപ്രദേശം ഉൾക്കൊള്ളുന്ന നദീതടങ്ങളെ മാത്രമേ ഉൾക്കൊള്ളിച്ചിട്ടുള്ളൂ. പമ്പാനദി കേരളത്തിലൂടെ മാത്രം ഒഴുകുന്നതും വൃഷ്ടി പ്രദേശം പൂർണ്ണമായും സംസ്ഥാനത്തിന് ഉൾപ്പെട്ടതുമാണ്. വൈപ്പാർ പൂർണ്ണമായും തമിഴ്നാടിലൂടെ ഒഴുകുന്ന നദിയാണ്. പമ്പ ഒഴികെ കേരളത്തിലെ ബാക്കി 43 നദികളിലൊന്നുംതന്നെ ഇതിൽ രേഖപ്പെടുത്തിയിട്ടില്ല. ഭാരതീയ കാലാവസ്ഥാ വിഭാഗത്തിന്റെ നദീതട അടിസ്ഥാനത്തിലുള്ള മഴലഭ്യതയുടെ ഭൂപടത്തിൽ തദ്ദേശീയർ മുതൽ കന്യാകുമാരി വരെയുള്ള പശ്ചിമഘട്ടത്തിൽ നിന്ന് പടിഞ്ഞാറോട്ടൊഴുകുന്ന നദികളെയെല്ലാം ഒറ്റ വൻ നദീതടമായിട്ടാണ് കാണിച്ചിരിക്കുന്നത്. ഇതിലാണ്

പമ്പയടക്കമുള്ള പടിഞ്ഞാറോട്ടൊഴുകുന്ന കേരളത്തിലെ 41 നദികളും ഉൾപ്പെടുന്നത്. കിഴക്കോട്ടൊഴുകുന്ന കേരളത്തിലെ മൂന്നു നദികൾ കാവേരി നദീതടത്തിലാണ് ഉൾപ്പെടുന്നത്. വൈപ്പാർ പൂർണ്ണമായും കിഴക്കോട്ടൊഴുകുന്ന തമിഴ്നാട്ടിലെ നദിയാണ്. അതേസമയം തന്നെ കേരളത്തിലെ വർഷമാപിനികൾ നദീതടം അടിസ്ഥാനത്തിൽ വേർതിരിച്ചിട്ടുണ്ട്. കേന്ദ്ര കാലാവസ്ഥാ വിഭാഗത്തിന്റെ ഭൂപടത്തിൽ പമ്പ, വൈപ്പാർ ബെയ്സിനും കേരളമുൾപ്പെടുന്ന വെസ്റ്റ് ഫ്ലോയിംഗ് റിവർ ബെയ്സിനും മഴയുടെ തീവ്രതയനുസരിച്ച് ഒരേ നിറത്തിലാണ് അടയാളപ്പെടുത്തിയിരിക്കുന്നത്. കേരളത്തിന്റെ ഭൂവിഭാഗങ്ങൾ ഉൾപ്പെടാത്ത പ്രദേശത്തെ പമ്പ-വൈപ്പാർ ബെയ്സിൻ എന്നാണ് നാമകരണം ചെയ്തിരിക്കുന്നത്. പമ്പയും വൈപ്പാറും ഒറ്റ നദീതടമായി രേഖപ്പെടുത്തിയതിൽ വൈരുദ്ധ്യമുണ്ട്. അത് ബഹുമാനപ്പെട്ട അംഗം ചൂണ്ടിക്കാണിച്ചു. ഇത് തിരുത്തുന്നതിനുവേണ്ട നടപടികൾ സ്വീകരിച്ചിട്ടുണ്ടെന്ന് ഡയറക്ടർ, ഭാരതീയ കാലാവസ്ഥാ വിഭാഗം, തിരുവനന്തപുരം രേഖാമൂലം അറിയിച്ചിട്ടുണ്ട്. എന്നാലും കേന്ദ്ര കാലാവസ്ഥാ വിഭാഗത്തിന്റെ ഭൂപടത്തിൽ വേണ്ട മാറ്റം വരുത്താൻ കേന്ദ്ര സർക്കാരിനോട് ആവശ്യപ്പെടുന്നതാണ്. പമ്പ-വൈപ്പാർ സംയോജനത്തെ സംബന്ധിച്ച ആശങ്ക ബഹുമാനപ്പെട്ട അംഗം ഇവിടെ ചൂണ്ടിക്കാണിച്ചു. ജൂലൈ മാസത്തിൽ ഡൽഹിയിൽ വച്ച് നടന്ന നാഷണൽ

വാട്ടർ ഡെവലപ്മെന്റ് ഏജൻസിയുടെ യോഗത്തിൽ ഞാൻ തന്നെ ഈ വിഷയം ഉന്നയിച്ചിരുന്നു. കേന്ദ്രമന്ത്രി ശ്രീമതി ഉമാഭാരതിയിൽ നിന്നും സുവ്യക്തമായ ഉറപ്പ് കിട്ടിയിട്ടുണ്ട്. ഒരു കാരണവശാലും കേരളത്തിന്റെ അനുവാദമില്ലാതെ ആ സംയോജന പദ്ധതിയുമായി മുന്നോട്ടുപോകില്ലെന്നുള്ള കാര്യം യോഗത്തിന്റെ മിനിറ്റ്സിൽ രേഖപ്പെടുത്തി. ആ മിനിറ്റ്സും ലഭ്യമായിട്ടുണ്ട്.

ജനറിക് പേര് നിർദ്ദേശിക്കൽ

ശ്രീ. എ. എൻ. ഷംസീർ: സർ, മലയാളികൾ സമ്പാദ്യത്തിന്റെ ഒരു വിഹിതം ഇപ്പോൾ മരുന്നുകൾക്കുവേണ്ടിയാണ് നീക്കിവയ്ക്കുന്നത്. മെഡിക്കൽ കൗൺസിൽ ഓഫ് ഇന്ത്യ പറയുന്നത് ജനറിക് പേരുകളിൽ ഡോക്ടർമാർ മരുന്നുകൾ പ്രിസ്ക്രിബ് ചെയ്യണമെന്നുള്ളതാണ്. അങ്ങനെ വരുമ്പോൾ, മറ്റു രോഗങ്ങളുടെ കാര്യത്തിലേയ്ക്ക് പോകുന്നില്ല, ജീവിതശൈലീരോഗങ്ങളായ,... കൊളസ്ട്രോളിന് ഉപയോഗിക്കുന്ന മരുന്നിന്റെ പേര് Statin എന്നാണ്, പ്രഷറിന് ഉപയോഗിക്കുന്ന മരന്ന് Losartan Potassium ആണ്. ഷുഗറിന് ഉപയോഗിക്കുന്ന മരുന്നിനെ Metformin എന്നാണ് പറയുക. പക്ഷേ ജനറിക് നെയിമുകൾ പലപ്പോഴും ഡോക്ടർമാർ എഴുതുന്നില്ല, കമ്പനി പേരുകളാണ് എഴുതുന്നത്. മെഡിക്കൽ കൗൺസിൽ ഓഫ് ഇന്ത്യ വളരെ കൃത്യമായി പറയുന്നത് വായിക്കാൻ പാകത്തക്ക

നിലയിൽ ക്യാപിറ്റൽ ലെറ്റേഴ്സിൽ ഡോക്ടർമാർ പ്രിസൈബ് ചെയ്യണമെന്നുള്ളതാണ്. ഇതും ഇപ്പോൾ നടക്കുന്നില്ല. മെഡിക്കൽ കൗൺസിൽ ഓഫ് ഇന്ത്യയുടെ ഈ ഡയറക്ഷൻ ഇന്ത്യൻ മെഡിക്കൽ അസോസിയേഷൻ അംഗീകരിക്കുന്നില്ലെന്നാണ് മനസ്സിലാക്കുന്നത്. ഒരു confrontation strategy സ്വീകരിക്കണമെന്നല്ല, മറിച്ച് ഗവൺമെന്റും ഐ.എം.എ.-യുമായി ചർച്ച നടത്തണം. ഇവിടെ വലിയ അഴിമതി നടക്കുന്നുണ്ട്. ഡോക്ടർമാർക്ക് പല യാത്രകളും സംഘടിപ്പിക്കാൻ സാധിക്കുന്നു. മരുന്നു കമ്പനികൾ ഡോക്ടർമാരുടെ ചില പ്രോഗ്രാമുകൾ സ്പോൺസർ ചെയ്യുന്നു. അതിന്റെ ഭാഗമായി നടക്കുന്നത് പലചരക്കു കടയിൽ സാധനം വാങ്ങിക്കുന്നതുപോലെ ഡോക്ടർമാർ മരുന്നു കുറിച്ചുകൊടുക്കുകയാണ്. ഒരു ഡോക്ടറെ കാണിക്കാൻ പോയാൽ പത്തും പതിനഞ്ചും മരുന്നാണ് കുറിക്കുന്നത്. മരുന്നിന്റെ ഉപയോഗം കൂടുന്നു. ജനറിക് മരുന്നുകളിലേയ്ക്ക് മാറണമെന്ന് മെഡിക്കൽ കൗൺസിൽ ഓഫ് ഇന്ത്യയുടെ ഡയറക്ഷൻ ഒരു ഭാഗത്തുണ്ട്. അപ്പോൾ ജനറിക് മരുന്നുകൾ നൽകുമ്പോൾ അതിന്റെ ക്വാളിറ്റി ഉറപ്പാക്കാൻ കഴിയണം. കെ.എസ്.ഡി.പി. നമ്മുടെ സ്ഥാപനമാണ്, ആ കെ.എസ്.ഡി.പി. മുഖാന്തിരം ഏറ്റവും ക്വാളിറ്റിയുള്ള മരുന്നുകൾ ഉല്പാദിപ്പിക്കാൻകൂടി സംസ്ഥാന സർക്കാരിന് സാധിക്കണം. വളരെ ഗൗരവമുള്ള വിഷയമാണിത്. സംസ്ഥാന സർക്കാർ

ഇതുമായി ബന്ധപ്പെട്ട് ഗൗരവമായി ഇടപെടണമെന്നാണ് ഞാൻ ഈ സബ്മിഷനിലൂടെ ഉന്നയിക്കുന്നത്.

ആരോഗ്യവും സാമൂഹ്യനീതിയും വകുപ്പുമന്ത്രി (ശ്രീമതി കെ. കെ. ശൈലജ ടീച്ചർ): സർ, ഡ്രഗ്സ് ആന്റ് കോസ്മെറ്റിക്സ് ആക്ട് 1940-ലെ സെക്ഷൻ 33(പി) യുടെ അടിസ്ഥാനത്തിൽ കേന്ദ്ര ഗവൺമെന്റ് 2012 ഒക്ടോബർ 1 മുതൽ മരുന്നുകളുടെ ജനറിക് നാമത്തിൽ മാത്രമേ നിർമ്മാണ ലൈസൻസ് നൽകുകയുള്ളൂ എന്ന നിർദ്ദേശം നൽകിയിരുന്നു. അതിൻപ്രകാരം രാജ്യത്ത് നിർമ്മിച്ച വിതരണം ചെയ്യുന്നതിനായി മരുന്നുകൾ ജനറിക് പേരുകളിലാണ് ലൈസൻസ് നൽകിവരുന്നത്. പക്ഷേ മരുന്നുകമ്പനിയുടെ നിർമ്മാതാക്കൾക്ക് ബ്രാൻഡ്നെയിം എന്ന പേരുകളിൽ മരുന്ന് നിർമ്മാണം നടത്തുന്നതിൽ വിലക്കുമില്ല. ഇത് രണ്ടും ഒരേ സമയത്ത് തുടർന്നുപോകുകയാണ്. മരുന്നുകളുടെ രാസനാമം കുറിച്ചിട്ടില്ലാത്ത എഴുതാൻ പരമാവധി ശ്രദ്ധിക്കണമെന്ന് മെഡിക്കൽ കൗൺസിൽ ഓഫ് ഇന്ത്യ നിർദ്ദേശിച്ചിട്ടുണ്ട്. ഡോക്ടർമാർ കഴിയുന്നതും മരുന്നുകളുടെ ജനറിക് പേര് മാത്രമേ നിർദ്ദേശിക്കാൻ പാടുള്ളൂവെന്നും നിർദ്ദേശിച്ചിട്ടുണ്ട്. മരുന്നുകളുടെ ജനറിക് നെയിം ഇംഗ്ലീഷിൽ വലിയ അക്ഷരത്തിൽ എഴുതണമെന്നും സർക്കാർ ഉത്തരവുകൾ പുറപ്പെടുവിച്ചിട്ടുണ്ട്. മെഡിക്കൽ കൗൺസിൽ ഓഫ് ഇന്ത്യയുടെ നിർദ്ദേശമനുസരിച്ച്

സർക്കാർ പുറപ്പെടുവിച്ച ഉത്തരവിൽ '.... as far as possible generic names of drugs and chemicals should be written legibly, preferably in capital letters to avoid false dispensing of drugs' എന്നാണ് പറഞ്ഞിരിക്കുന്നത്. Preferably അതുപോലെ as far as possible എന്നൊക്കെയേ എഴുതാൻ പറയുന്നുള്ളൂ. കർശനമായിട്ട് പറയാൻ സാധിക്കുന്നില്ല എന്നുള്ളൊരു കാര്യം ഇതിനകത്തുണ്ട്. അങ്ങനെയൊന്നെങ്കിലും ഈ പറയുന്ന പോരായ്മകൾ വരുന്നത് ഈ ബ്രാന്റ് നെയിമിൽ മരുന്ന് കുറിച്ച് കൊടുക്കുന്നതിന്റെ ഭാഗമായിട്ടാണ്. ചില പ്രത്യേക കമ്പനികളുടെ താല്പര്യമനുസരിച്ചുകൊണ്ട് ബ്രാന്റ് നെയിം ഡോക്ടർമാർ കുറിച്ചുകൊടുക്കുന്നു എന്നുള്ള പരാതി വ്യാപകമായി ഉയരുന്ന സ്ഥിതിക്ക് അത് നിയന്ത്രിക്കുന്നതിന് മെഡിക്കൽ കൗൺസിൽ ഓഫ് ഇന്ത്യയുടെ നിർദ്ദേശവും കേരളത്തിൽ 2014-ൽ ഗവൺമെന്റ് മെഡിക്കൽ കൗൺസിൽ ഓഫ് ഇന്ത്യയുടെ നിർദ്ദേശപ്രകാരം ഇറക്കിയ ഉത്തരവുപ്രകാരം ജനറൽ നെയിം തന്നെ കുറിച്ചിട്ടില്ലാത്ത എഴുതണമെന്ന നിർദ്ദേശം വീണ്ടും വീണ്ടും സർക്കാർ കൊടുക്കുകയാണ്. അതുപോലെ ലെജിബിലിറ്റിയിരിക്കണം. ക്യാപിറ്റൽ ലെറ്ററിൽ എഴുതണമെന്നും നിർദ്ദേശിച്ചിട്ടുണ്ട്. ഇപ്പോൾ ജില്ലാതലത്തിൽ ഡി.എം.ഒ. വിളിച്ചുചേർക്കുന്ന മീറ്റിംഗുകളിൽ ഇക്കാര്യം പറയണമെന്ന് പ്രത്യേകിച്ച്

നിർദ്ദേശിച്ചിട്ടുണ്ട്. ആ നിർദ്ദേശം നൽകിവരികയാണ്. പക്ഷേ ഇത് പൂർണ്ണമായും നടപ്പിലാക്കുന്നില്ലെന്നുള്ളത് വസ്തുതയാണ്. അതുകൊണ്ട് ഇത് നടപ്പിലാക്കുന്നുണ്ടോ എന്ന് സ്ഥാപന സന്ദർശനം നടത്തുന്ന ഉദ്യോഗസ്ഥന്മാർ പരിശോധിക്കണമെന്ന വ്യവസ്ഥയുണ്ട്. അത് കർശനമാക്കാൻ ഗവൺമെന്റ് നിർദ്ദേശം നൽകും. സ്ഥാപന മേധാവികളും ഇക്കാര്യം ഉറപ്പുവരുത്താൻ ശ്രമിക്കേണ്ടതാണ്. വിവിധ അവലോകനയോഗങ്ങളിൽ ഇക്കാര്യം ചർച്ച ചെയ്യുകയും ഉത്തരവ് പാലിക്കാത്ത ഡോക്ടർമാർക്ക് കർശന നിർദ്ദേശം നൽകുകയും ചെയ്തുവരികയാണ്. ആശുപത്രികൾ നവീകരിക്കുന്നതിന്റെ ഭാഗമായി ഇലക്ട്രോണിക് സംവിധാനം ആശുപത്രികളിൽ വരുന്നതോടുകൂടി കുറിപ്പടി കടലാസിൽ എഴുതുന്ന ഏർപ്പാട് നിർത്തലാക്കാൻ സാധിക്കും. അപ്പോൾ ലെജിബിളായി എഴുതണമെന്നുള്ള നിർദ്ദേശം കൊടുക്കേണ്ടി വരില്ല. അത്തരമൊരു പ്രവർത്തനം കൂടി, ഇലക്ട്രോണിക് സംവിധാനത്തിലൂടെ മരുന്നിന് കുറിപ്പടി തയ്യാറാക്കുന്ന രീതി കൂടി സ്വീകരിച്ചുവരികയാണ്. ഇതെല്ലാം ചേരുമ്പോൾ ഈ പറയുന്ന ബുദ്ധിമുട്ടുകൾ ഒഴിവാക്കാൻ കഴിയുമെന്നുള്ളതാണ്. ഏതായാലും ജനറിക് നെയിം എഴുതണമെന്നുള്ള കാര്യത്തിൽ സർക്കാർ കർശനമായ നിർദ്ദേശം നൽകുന്നതാണ്.

ഡോക്ടർമാരുടെ നിയമനം

ശ്രീ. സണ്ണി ജോസഫ്: സർ, ഇരിട്ടി, പേരാവൂർ താലൂക്ക് ആശുപത്രികൾ എന്റെ നിയോജകമണ്ഡലത്തിൽപ്പെട്ടതാണ്. എന്നെക്കാൾ നന്നായി അറിയാവുന്നത് ബഹുമാനപ്പെട്ട ആരോഗ്യ വകുപ്പുമന്ത്രിക്കാണ്, ടീച്ചറുടെ ഇരട്ടക്കുട്ടികളാണ്. ഇന്ന് ആശുപത്രിയിൽ വേണ്ടത്ര ഡോക്ടർമാരില്ല. കഴിഞ്ഞ പ്രാവശ്യം ശ്രീ. എ. എൻ. ഷംസീർ വന്ന് സമരമൊക്കെ നടത്തി പോയതാണ്. എനിക്കെതിരെ എഴുതിയ നോട്ടീസ് ഇപ്പോൾ മേശപ്പുറത്തുനിന്ന് കിട്ടി. 14 ഡോക്ടർമാർ ആവശ്യമുള്ള പേരാവൂർ ആശുപത്രിയിൽ അഞ്ച് ഡോക്ടർമാരാണുള്ളത്. ഇരിട്ടിയിൽ 14 ഡോക്ടർമാരെ വേണം, പക്ഷെ, ഏഴു പേരേയുള്ളൂ. ശ്രീ. കെ. സി. ജോസഫിന്റെ നിയോജകമണ്ഡലത്തിലെ പൊറേൽ പി.എച്ച്.സി.-ൽ, അത് എന്റെ ഗ്രാമമാണ്, ഈ അടുത്ത ദിവസം നൂറിലേറെ രോഗികൾ ഒ.പി.യിൽ നിൽക്കുന്ന സമയത്ത് രോഗികൾ തമ്മിൽ അടിയായി. അവിടെ ഒരു ഡോക്ടർ മാത്രമാണുള്ളത്. എവിടെ നിന്നെങ്കിലും ഡോക്ടറെ കിട്ടിയാൽ ടീച്ചർ തരുമെന്നറിയാം. പക്ഷെ, അതിനു വേണ്ടിയുള്ള കഠിന പരിശ്രമമുണ്ടാകണം. ആദിവാസികളാണ് അധികം പേരും. ആറളം ഫാമിൽ നിന്നാണ് പേരാവൂരിലേക്ക് വരുന്നത്. അവിടെ അഞ്ച് ഡോക്ടർമാരാണുള്ളത്. അതിൽ ഒരു ഡോക്ടർ ഭരണ വിഭാഗത്തിലായിരിക്കും. ഒരാൾ

കോൺഫറൻസിന് പോകുകയോ അല്ലെങ്കിൽ ലീവെടുക്കുകയോ ചെയ്യാൽ രണ്ടുമൂന്നു പേര് മാത്രമാകും ഒ.പി.യിൽ. ഒരു ദിവസം 500 മുതൽ 700 വരെ രോഗികൾ ഒ.പി.യിൽ വരുന്നുണ്ട്. കൂടുതലായി ഡോക്ടർമാരെ നിയമിക്കാൻ അതിലൊരു മുഖ്യ പരിഗണന, പക്ഷപാതപരമായ പരിഗണന പേരാവൂർ, ഇരിട്ടി താലൂക്കാശുപത്രികൾക്കുവേണ്ടി നൽകണമെന്ന് അഭ്യർത്ഥിക്കുന്നു.

ആരോഗ്യവും സാമൂഹ്യനീതിയും വകുപ്പുമന്ത്രി (ശ്രീമതി കെ. കെ. ശൈലജ ടീച്ചർ): സർ, ബഹുമാനപ്പെട്ട എം.എൽ.എ. പറഞ്ഞ കാര്യം എനിക്കുകൂടി നാണക്കേട് ഉണ്ടാക്കുന്നത് തന്നെയാണ്. വളരെ ഗൗരവമായി പരിഹരിക്കേണ്ട വിഷയമാണ്. പക്ഷെ, കരേക്കാലമായി ഈ ആശുപത്രിയുടെ സ്ഥിതി ഇങ്ങനെ തുടരുകയാണ്. ഞാൻ ഈ സബ്മിഷനുകൾക്ക് മറുപടി പറയുമ്പോൾ പൊതുവായി പറയുന്ന വിഷയം ഈ ആശുപത്രികൾക്കും ബാധകമാണ്. ഞാൻ അവിടെ എം.എൽ.എ.യും ശ്രീമതി പി. കെ. ശ്രീമതി ടീച്ചർ ആരോഗ്യ വകുപ്പുമന്ത്രി ആയിരുന്ന കാലത്താണ് ഇരിട്ടി, പേരാവൂർ ആശുപത്രികളെ താലൂക്കാശുപത്രികളാക്കി മാറ്റിയത്. ആ സമയത്ത് എൻ.ആർ.എച്ച്.എം.-ന്റെ സ്റ്റാഫിനെ കൂടുതലായി നിയമിക്കാൻ കഴിഞ്ഞിരുന്നു. അങ്ങനെ ഒരു ഘട്ടത്തിൽ ഇരിട്ടി ആശുപത്രിയിൽ 12 ഡോക്ടർമാർ വരെയുണ്ടായിരുന്നു. അപ്പോൾ നല്ല

ഭംഗിയായി കാര്യങ്ങൾ നടന്നിരുന്നു. പേരാവൂരിൽ 11 ഡോക്ടർമാർ
വരെയുണ്ടായിരുന്ന സമയമുണ്ടായിരുന്നു. അപ്പോഴും നന്നായി കാര്യങ്ങൾ
നടന്നിരുന്നു. അവിടെ സ്റ്റാഫ് പാറ്റേൺ അനുസരിച്ചുള്ളതല്ല, അതിന് വെളിയിൽ
നിന്ന് എൻ.ആർ.എച്ച്.എം.-ലെ ഡോക്ടർമാരെയോ നിശ്ചയിച്ചിരുന്നത്. ഇപ്പോൾ
ബഹുമാനപ്പെട്ട എം.എൽ.എ.-യ്ക്കും അറിയുന്നതുപോലെ എൻ.ആർ.എച്ച്.എം.-
ന്റെ ഫണ്ടും അതിന്റെ സാധ്യതകളും കേന്ദ്ര ഗവൺമെന്റ് ചുരുക്കിയിരിക്കുകയാണ്.
60:40 എന്ന അനുപാതത്തിലാണ് വരുന്നത്. പണ്ട് നിശ്ചയിച്ചിരുന്നതുപോലെ
എൻ.ആർ.എച്ച്.എം.-ൽ നിന്ന് കൂടുതൽ ആളുകളെ നിശ്ചയിക്കാൻ നമുക്ക്
കഴിയുന്നില്ല. അതിന്റെ പോരായ്മ ഇപ്പോൾ നിലനിൽക്കുകയാണ്. ഇതൊക്കെ
പറഞ്ഞാലും ഈ പ്രശ്നം പരിഹരിച്ചേ മതിയാകൂ. പേരാവൂർ ആശുപത്രിയിൽ ഒഴിവുള്ള
ജൂനിയർ കൺസൾട്ടന്റ് തസ്തിക നികത്താൻ അടിയന്തരമായി അഡ്ഹോക്ക്
നിയമനം നടത്തി ഡോക്ടർമാരെ നിശ്ചയിക്കാൻ തീരുമാനിച്ചിട്ടുണ്ട്.

മി. സ്പീക്കർ: ഏതായാലും പരിഗണിച്ചോ, പക്ഷെ പക്ഷപാതപരമായ
പരിഗണന വേണ്ട.

ശ്രീമതി കെ. കെ. ശൈലജ ടീച്ചർ: സർ, ഇവിടെ പക്ഷപാതം പറയാൻ
പാടില്ലല്ലോ. എല്ലാ ആശുപത്രിയും എനിക്ക് ഒരുപോലെയാണ്. എന്റെ

നാടായതുകൊണ്ടാണ് എം.എൽ.എ. അങ്ങനെ പറയുന്നത്. ഞാൻ ജനിച്ചവളർന്ന നാടാണ് ഇരിട്ടി. അതുപറഞ്ഞാൽ, സത്യപ്രതിജ്ഞാ ലംഘനമായി വരുന്നതുകൊണ്ട് അങ്ങനെ പറയാൻ സാധിക്കില്ല. പേരാവൂരിലെ പ്രധാനപ്പെട്ട വിഷയമാണ്. ആദിവാസികൾ ആശ്രയിക്കുന്ന ആശുപത്രിയാണ്. രണ്ട് കാര്യങ്ങളാണ് തീരുമാനിച്ചിട്ടുള്ളത് അത് ബഹുമാനപ്പെട്ട എം.എൽ.എ. അറിയിക്കുകയാണ്. എൻ.ആർ.എച്ച്.എം.-ൽ നിന്ന് രണ്ട് പേരെ അടിയന്തരമായി പോസ്റ്റ് ചെയ്യാൻ തീരുമാനിച്ചിട്ടുണ്ട്, നാളെയോ മറ്റേന്നാളോ അവിടെയെത്തും. എന്നാലും തികയില്ല. ഈ പരിസരത്തുനിന്ന് ആളെ കിട്ടുമെങ്കിൽ ഈ ആശുപത്രികളിലേയ്ക്ക് മാത്രമായി വാക്ക്-ഇൻ-ഇന്റർവ്യൂ നടത്താൻ സാധിക്കുമോയെന്ന് ഡി.എച്ച്.എസ്.നോട് പറഞ്ഞിട്ടുണ്ട്. 350-ലേറെ ഡോക്ടർമാരെ പി.എസ്.സി.ലിസ്റ്റിൽ നിന്ന് നിയമിച്ചു. കഷ്ടകാലത്ത് ഇരിട്ടിയിലും പേരാവൂരിലും പോയി ജോലി ചെയ്യാൻ സന്നദ്ധരായിട്ടുള്ള ആളുകളെ കിട്ടിയില്ലായെന്നുള്ളതാണ്. മലയോര മേഖലയിലേയ്ക്ക് പോകാൻ സന്നദ്ധതയുള്ള ഡോക്ടർമാരെ കിട്ടുന്നില്ലായെന്നുള്ള പ്രയാസം ഇക്കാര്യത്തിലുണ്ട്. പക്ഷെ, എം.എൽ.എ.യും ഞാനുമെല്ലാം ഇടപെട്ടുകൊണ്ട് അടിയന്തരമായി ഇരിട്ടി, പേരാവൂർ ആശുപത്രികളുടെ പ്രശ്നം പരിഹരിക്കുന്നതാണെന്ന് അറിയിക്കുകയാണ്.

എച്ച്.എസ്.എസ്.ടി. തസ്തികകളിലെ നിയമനം

ശ്രീ. ഐ. ബി. സതീഷ് : സർ, ഗാന്ധി ഗ്രാം റൂറൽ ഇൻസ്റ്റിറ്റ്യൂട്ടിലെ എം.എ.

ഡിഗ്രി ഇൻ ഇംഗ്ലീഷ് ആന്റ് കമ്മ്യൂണിക്കേറ്റീവ് സ്റ്റഡീസ് ബിരുദം കേരള പബ്ലിക് സർവ്വീസ് കമ്മീഷനും സർക്കാരും അംഗീകരിച്ചിട്ടുള്ളതാണ്. കഴിഞ്ഞ പത്തുവർഷമായി ഹയർ സെക്കന്ററി സ്കൂളിലേയ്ക്കുള്ള കമ്മ്യൂണിക്കേറ്റീവ് ഇംഗ്ലീഷ് ടീച്ചർ തസ്തികയിൽ നിയമനം നടക്കുന്നില്ല. ഹയർ സെക്കന്ററി കമ്മ്യൂണിക്കേറ്റീവ് ഇംഗ്ലീഷ്, വൊക്കേഷണൽ ടീച്ചർ ഇൻ സെറി കൾച്ചർ എന്നിവയ്ക്ക് യു.ജി.സി. അംഗീകരിച്ച പി.ജി. ബിരുദം നേടിയവർ യോഗ്യരാണെന്ന് പി.എസ്.സി. ഗവൺമെന്റിനെ അറിയിച്ചിട്ടുണ്ട്. വി.എച്ച്.എസ്.ഇ-ലെ സെറി കൾച്ചർ വൊക്കേഷണൽ ടീച്ചറുടെ കാര്യത്തിൽ മാത്രം ഗവൺമെന്റ് അനുകൂല തീരുമാനം എടുത്തു. കേരളത്തിലെ ഒരു സർവ്വകലാശാലയും എം.എ. ഡിഗ്രി ഇംഗ്ലീഷ് ഇൻ കമ്മ്യൂണിക്കേഷൻ കോഴ്സ് നടത്തുന്നില്ല. ഈ പശ്ചാത്തലത്തിൽ ഗാന്ധി ഗ്രാം റൂറൽ ഇൻസ്റ്റിറ്റ്യൂട്ടിൽനിന്നും എം.എ. ഡിഗ്രി ഇൻ ഇംഗ്ലീഷ് ആന്റ് കമ്മ്യൂണിക്കേറ്റീവ് സ്റ്റഡീസ് ബിരുദം നേടിയവരെ നിയമിക്കാൻ നടപടി ഉണ്ടാകണമെന്നാണ് ആവശ്യപ്പെടുന്നത്.

വിദ്യാഭ്യാസ വകുപ്പുമന്ത്രി (പ്രൊഫ. സി. രവീന്ദ്രനാഥ്): സർ, സംസ്ഥാനത്തെ

എച്ച്.എസ്.എസ്.ടി. കമ്മ്യൂണിക്കേറ്റീവ് ഇംഗ്ലീഷ് തസ്തികയിലേയ്ക്കുള്ള നിയമനത്തിന് 2001-ലെ സ്പെഷ്യൽ റൂൾസ് നിഷ്കർഷിക്കുന്ന അടിസ്ഥാന യോഗ്യത ബന്ധപ്പെട്ട വിഷയത്തിൽ കേരളത്തിലെ ഏതെങ്കിലും സർവ്വകലാശാലയിൽ നിന്ന് 50 ശതമാനം മാർക്കിൽ കുറയാതെ നേടിയ ബിരുദാനന്തര ബിരുദമോ അല്ലെങ്കിൽ അതിന് തുല്യമെന്ന് കേരളത്തിലെ ഏതെങ്കിലും സർവ്വകലാശാല അംഗീകരിച്ച ബിരുദാനന്തര ബിരുദമോ ആണ്. കേരളത്തിന് പുറത്തുള്ള സർവ്വകലാശാലകളിൽ കമ്മ്യൂണിക്കേറ്റീവ് ഇംഗ്ലീഷ് ബിരുദാനന്തര ബിരുദ കോഴ്സ് നടത്തുന്നുണ്ട്. എന്നാൽ കേരളത്തിലെ സർവ്വകലാശാലകളിലൊന്നും കമ്മ്യൂണിക്കേറ്റീവ് ഇംഗ്ലീഷ് കോഴ്സ് നടത്തുന്നില്ല. ഈ കാരണത്താൽ കേരളത്തിന് പുറത്തുള്ള സർവ്വകലാശാലകളുടെ കോഴ്സുകളിലൂടെ കമ്മ്യൂണിക്കേറ്റീവ് ഇംഗ്ലീഷ് ബിരുദാനന്തര ബിരുദം നേടിയവർക്ക് തുല്യത സർട്ടിഫിക്കറ്റ് നൽകാൻ കേരളത്തിലെ സർവ്വകലാശാലകൾക്ക് കഴിയുന്നില്ല. ഇക്കാര്യം സർക്കാരിന്റെ ശ്രദ്ധയിൽപ്പെട്ടതിന്റെ അടിസ്ഥാനത്തിൽ എച്ച്.എസ്.എസ്.ടി. കമ്മ്യൂണിക്കേറ്റീവ് ഇംഗ്ലീഷ് തസ്തികയുടെ അടിസ്ഥാന യോഗ്യത 50 ശതമാനം മാർക്കിൽ കുറയാതെ യു.ജി.സി. അംഗീകരിച്ച ഏതെങ്കിലും സർവ്വകലാശാലകളിൽ നിന്ന് കമ്മ്യൂണിക്കേറ്റീവ് ഇംഗ്ലീഷിൽ നേടിയ ബിരുദാനന്തര ബിരുദമെന്ന് ഭേദഗതി വരുത്തുന്ന വിഷയം കേരള പബ്ലിക് സർവ്വീസ്

കമ്മീഷനുമായി ആലോചിച്ച് പരിശോധിച്ച് വരികയാണ്.

സ്വാശ്രയ കോളേജുകളിൽ പുതിയ കോഴ്സുകൾ

ശ്രീ. റോജി എം. ജോൺ: സർ, ഉന്നത വിദ്യാഭ്യാസ രംഗത്ത് പുതിയ

സ്വാശ്രയ കോഴ്സുകളും ബാച്ചുകളും ആരംഭിക്കുന്ന കീഴ്ശ്ചക്കം കഴിഞ്ഞ കുറേ

വർഷങ്ങളായി അനുവർത്തിച്ച് വന്നിട്ടുണ്ട്. അതിന്റെയടിസ്ഥാനത്തിൽ ഈ വർഷവും

ന്റുകണക്കിന് കോളേജുകൾ വിവിധ യൂണിവേഴ്സിറ്റികളുടെ കീഴിലായി പുതിയ

കോഴ്സുകളും ബാച്ചുകളും ആരംഭിക്കുന്നതിന് യൂണിവേഴ്സിറ്റികളിൽ അപേക്ഷ

നൽകുകയും അതിന് എൻ.ഒ.സി.-ക്കായി സർക്കാരിനെ സമീപിക്കുകയുമുണ്ടായി.

എന്നാൽ ഈ വിഷയത്തിൽ 22-08-2016-ലെ സർക്കാർ ഉത്തരവ് പ്രകാരം പുതിയ

കോഴ്സുകളും ബാച്ചുകളും സ്വാശ്രയ രംഗത്ത് ആരംഭിക്കേണ്ടതില്ലായെന്നാണ്

സർക്കാരിന്റെ നയമെന്ന് വ്യക്തമാക്കിയിട്ടുണ്ട്. ഇതുസംബന്ധിച്ച് കോളേജുകൾ

ഹൈക്കോടതിയെ സമീപിച്ചപ്പോൾ സർക്കാരിന്റെ നിലപാട് അഡീഷണൽ

അഡ്വക്കേറ്റ് ജനറൽ ആവർത്തിക്കുകയുമുണ്ടായിട്ടുണ്ട്. എന്നാൽ ഇതിൽ നിന്ന്

വ്യത്യസ്തമായി കൊടകരയിലുള്ള ഒരു കോളേജിന് മാത്രം സ്വാശ്രയ മേഖലയിൽ

മൂന്ന് കോഴ്സുകൾ ആരംഭിക്കുന്നതിന്, സർക്കാരിന്റെ നയം പുറത്തിറക്കിയ

വിദ്യാഭ്യാസ വകുപ്പുതന്നെ ഒരു കോളേജിനുവേണ്ടി മാത്രമായി അനുവദിച്ചത്

ശ്രദ്ധയിൽപ്പെട്ടിട്ടുണ്ട്. അതുപോലെ, കാലിക്കട്ട് യൂണിവേഴ്സിറ്റിയുടെ കീഴിൽ 84 കോളേജുകളുടെ അപേക്ഷയുണ്ടായിരുന്നതിൽ 83 അപേക്ഷയും നിരസിച്ചുകൊണ്ടാണ് കൊടകരയിലുള്ള ഒരു കോളേജിന് മാത്രം മൂന്ന് കോഴ്സുകൾ അനുവദിക്കുന്നതിനായി സർക്കാർ ഉത്തരവ് പുറപ്പെടുവിച്ചിരിക്കുന്നത്. കാലിക്കട്ട് യൂണിവേഴ്സിറ്റി അഫിലിയേഷൻ കൊടുത്തിരിക്കുന്നത് 07-10-2016-ലാണ്. ഇത് സർക്കാരിന്റെ ശ്രദ്ധയിലുണ്ടോ; ഇത്തരത്തിലുള്ള ഒരു ക്രമക്കേടുണ്ടെങ്കിൽ അത് തിരുത്താൻ സർക്കാർ തയ്യാറാകുമോ? അതുപോലെ തന്നെ ഉന്നതവിദ്യാഭ്യാസ രംഗത്ത് പ്രത്യേകിച്ച് സ്വാശ്രയ മേഖലയിൽ ആയിരക്കണക്കിന് വിദ്യാർത്ഥികൾ കേരളത്തിൽ പഠിക്കുവാനുള്ള സാഹചര്യം നഷ്ടപ്പെട്ടുകൊണ്ടിരിക്കുകയാണ്. അവർ ഇതര സംസ്ഥാനങ്ങളിലേയ്ക്ക് പോകുവാനുള്ള സാഹചര്യം നിലനിൽക്കുകയാണ്. ആ സാഹചര്യം പ്രത്യേകമായി കണക്കിലെടുത്തുകൊണ്ട് കേരളത്തിൽ ഈ വിദ്യാർത്ഥികൾക്ക് പഠിക്കാനുള്ള സാഹചര്യം സൃഷ്ടിക്കണമെന്നാണ് എനിക്ക് പറയാനുള്ളത്.

വിദ്യാഭ്യാസ വകുപ്പുമന്ത്രി (പ്രൊഫ. സി. രവീന്ദ്രനാഥ്): സർ, പുതിയ സ്വാശ്രയ കോളേജുകളും കോഴ്സുകളും അനുവദിക്കുന്നത് സംബന്ധിച്ച മാർഗ്ഗ നിർദ്ദേശങ്ങൾ 22-08-2016-ലെ സർക്കാർ ഉത്തരവ് 178/2016 പ്രകാരം ഉന്നത വിദ്യാഭ്യാസ വകുപ്പിൽ

നിന്ന് പുറപ്പെടുവിച്ചിട്ടുണ്ട്. സംസ്ഥാനത്ത് അൺ എയ്ഡഡ് സെൽഫ് ഫിനാൻസിംഗ് മേഖലയിൽ പുതിയ കോളേജുകൾ തുടങ്ങാൻ അനുമതി നൽകേണ്ടതില്ലായെന്നതാണ് സർക്കാരിന്റെ നയം. അതുപോലെ എയ്ഡഡ് കോളേജുകളിൽ പുതിയ അൺ-എയ്ഡഡ് സ്വാശ്രയ കോഴ്സുകൾ തുടങ്ങേണ്ടായെന്നും തീരുമാനിച്ചിട്ടുണ്ട്. സംസ്ഥാനത്തെ പൊതു വിദ്യാഭ്യാസ മേഖല സംരക്ഷിക്കുന്നതിനും പരിപോഷിപ്പിക്കുന്നതിനുമാണ് സർക്കാർ ഊന്നൽ നൽകുന്നത്. എന്നാൽ ഈ അധ്യയന വർഷം ഡിഗ്രി പ്രവേശനം ലഭിക്കാതെ വിദ്യാർത്ഥികൾ പ്രയാസപ്പെടുന്നത് ഒഴിവാക്കാൻ നിലവിലുള്ള അൺ-എയ്ഡഡ് സ്വാശ്രയ കോഴ്സുകളിൽ 2015-16 അധ്യയന വർഷം സർവ്വകലാശാലകൾ ശുപാർശ ചെയ്ത കോഴ്സുകൾക്ക് മാത്രം അനുമതി നൽകുന്നത് സംബന്ധിച്ച് സർക്കാർ പരിശോധിക്കുകയും മേൽ മാർഗ്ഗ നിർദ്ദേശങ്ങളിൽ അതിനനുസരിച്ച് വ്യവസ്ഥ ചെയ്യുകയും ചെയ്തിട്ടുണ്ട്. അതിൻ പ്രകാരമാണ് സഹൃദയ കോളേജ് ഓഫ് അഡ്വാൻസ് സറ്റഡീസെന്ന കോളേജിൽ മൂന്ന് കോഴ്സുകൾ നൽകിയിട്ടുള്ളത്. സഹൃദയ കോളേജ് ഓഫ് അഡ്വാൻസ് സറ്റഡീസെന്ന കോളേജ് മാത്രമല്ല 2015-16-ൽ അനുമതി നൽകി അപേക്ഷിച്ചിട്ടുള്ളത്. കോഴിക്കോട് ജില്ലയിലെ എ.വി. അബ്ദുൾ റഹിമാൻ ഹാജി ആർട്സ് ആന്റ് സയൻസ് കോളേജ്, സലഫിയ അറബിക്

കോളേജ്, തൃശ്ശൂർ ജില്ലയിലെ ശ്രീനാരായണഗുരു കോളേജ് ഓഫ് അഡ്വാൻസ് സ്പെഷ്യലിസ്, തരണനെല്ലൂർ ആർട്സ് ആന്റ് സയൻസ് കോളേജ് തുടങ്ങിയ സ്വാശ്രയ കേളേജുകളും ഇത്തരത്തിലുള്ള കോഴ്സുകൾ തുടങ്ങാൻ അനുമതി നൽകിയിട്ടുണ്ട്. ഈ വർഷം കുട്ടികൾക്ക് സീറ്റ് കിട്ടുന്നില്ല എന്ന അവസ്ഥ വന്നപ്പോഴാണ് 2015-16-ൽ അപേക്ഷിച്ച് 2016-17-ൽ കോഴ്സ് തുടങ്ങാൻ നേരത്തെ അനുമതി കൊടുത്ത് സർക്കാരിന്റെ അനുമതി മാത്രം ബാക്കി നിൽക്കുന്നവർക്ക് അത് പരിശോധിച്ച് അനുമതി നൽകിയത്. അത് മാത്രമേ കൊടുത്തിട്ടുള്ളൂ. അതാണ് വേറൊന്നും കൊടുത്തിട്ടില്ലായെന്ന് പറഞ്ഞത്. ഈ വ്യവസ്ഥകൾക്ക് അനുസൃതമായിട്ടാണ് ഇത്തരം കോളേജുകളിൽ പുതിയ കോഴ്സുകൾക്ക് അനുമതി കൊടുത്തത്.